

ಪ್ರಧಾನಿ ಇಬ್ರಾಹಿಮ್

ಕೃಷ್ಣನ ೨೫ನೇ ಹಬ್ಬದ ೧೫ನೇ ದಿನ

ಕೋಟಿ ಜಿನ್ನಯಿರ್

ತುಳುವ ಮಣ್ಣಿನ ಅಮರ್ ಬೋಳಿಲು



ಕೃಷಿ ಅಭಿವೃದ್ಧಿ ಅಧಿಕಾರಿಗಳಿಂದ ಪ್ರತಿಷ್ಠಾಪಿಸಿದ
ತುಳು ಸಾಂಸ್ಕೃತಿಕ ಸಂಶೋಧನಾ ಪ್ರತಿಷ್ಠಾನದ ಕಾರ್ಯದ

೨೦೨೩ ೨೦೨೪

ಕೃಷಿ ಅಭಿವೃದ್ಧಿ ಅಧಿಕಾರಿಗಳಿಂದ ಪ್ರತಿಷ್ಠಾಪಿಸಿದ

ಕೃಷಿ ಅಭಿವೃದ್ಧಿ ಅಧಿಕಾರಿಗಳಿಂದ

ತುಳು ಸಾಂಸ್ಕೃತಿಕ ಸಂಶೋಧನಾ ಪ್ರತಿಷ್ಠಾನದ ಕಾರ್ಯದ

2023



Punname Publication, Tulunad

Kōṭi Cennayer

Tuḷuva maṇṇuḍa amarū boḷḷilu

A work by **Tulu Cultural Research Foundation** ®

Published by

Punname publications

Golithady, Ramakunja

Tulunad -574241

punnamepublications@gmail.com

Cover Page Design: Jayaghosh



copyright ©

All rights reserved with Tulu Cultural Research Foundation® (TCRF)

ಅಂಗಳತೀರ್ಥ

ನಿಜವಾಗಿ ನಿನಗಿಂತಲೂ ಅಧಿಕವಾಗಿ ದೇವರನ್ನು ಕೊಂಡು
ಕೊಡುವುದು ಅನಿಷ್ಟವಾದುದು. ಅನಿಷ್ಟವಾದುದು
ಅನಿಷ್ಟವಾದುದು. ಅನಿಷ್ಟವಾದುದು.

ಸಂದೇಶ

ಪಾಡನ ಪನೊಂದು ಕೋಟಿ ಚಿನ್ನಯೆರೆನ ಕತೆನ್ ಇದ
ಮುಟ್ಟು ಒರಿಪಾದಿನ ಅಸಂಖ್ಯಾತ ಪುದರ್‌ದಾಂತಿನ
ಜನಪದೇರೆಗ್ ಈ ಮಸ್ತೀನ್ ಅರ್ಪಣೆ ಮಲ್ತೊಂದುಲ್ಲ.

ಪ್ರಕಾಶಕೆರೆನ ಪಾತೆರೊ

ತುಳುವ ಮಣ್ಣಾಡ್ ಸಾಹಿತ್ಯೊದ ಬೆನ್ನಿ ಬೆನ್ನಿನಕ್ಲೆಗ್ ಬಿತ್ತಗ್ ದಾಲ ಕಮ್ಮಿ ಇಜ್ಜಿ. ಅಂಚ ಬೇಗೊಡು ಸುರಿದ್ ಮಣ್ಣಾಪಿ ಬಿತ್ತ ನಮ್ಮವತ್ತ್, ಆಂಡಲಾ ಬಿತ್ತ ಸುರಿಯೆರೆ ದುಂಬು ಬಿತ್ತದ್ ಪಸಲ್ ದೆಪ್ಪೊಡು ಪನ್ನಿನ ಎಂಕ್ಲೆನ ಅಂಗಲಪ್ಪು.

ತುಳುವಪ್ಪೆನ ಚಾಕಿರಿಗ್ ಪುಟ್ಟುದಿನ ಎಂಕ್ಲೆನ ತುಳು ಸಾಂಸ್ಕೃತಿಕ ಸಂಶೋಧನಾ ಪ್ರತಿಷ್ಠಾನ, ಸಮಾಜೊದ ಪ್ರತಿ ಮಜಲ್ಡ್ಲಾ ತುಳುತ ಕಮ್ಮೆನ ಪಸರೊಡು ಪನ್ನಿನ ಈಡ್ ದೀವೊಂದ. ಶಾಲೆ-ಕಾಲೇಜಿಲೆಗ್ ತುಳು ಬರವುದ ಪುದರ್ ಪಲವೆ ಪಾಡ್ವಾವುನು, ಜೋಕುಲು-ಜವನೆರೆಗ್ ಧರ್ಮಾರ್ಥವಾದ್ 'ಜೀಟಿಗಿ' ಪಟ್ವೊದ್ ತುಳು ಬರವು ಕಲ್ಪಾವುನು, ಮಾಸ್ಟರ್ಸ್, Ph.D ಮನ್ವುನಕ್ಲೆನ ಅಧ್ಯಯನೊಗು ಸಕಾಯ ಮನ್ವುನು, ತುಳುಟು ಮೂಲಸಾಹಿತ್ಯೊಲೆನ್ ಬುಲೆಪಾವುನು, ತುಳುಕು ಅನುವಾದ ಸಾಹಿತ್ಯೊಲೆನ್ ಕನಪುನು, ತುಳುವ ಪರತಿರಿತ ಗೇನ ಪಟ್ಟುನು ಇಂಚ ಎಂಕ್ಲೆ ಕೈದಾರ್ಪಿ ಚಾಕಿರಿನ್ ಮಲ್ತೊಂದುಲ್ಲ.

ಇಂಚಿಪ್ಪೊಗು ಒಂತೆ ಜನ ತುಳುವಪ್ಪೆ ಜೋಕುಲೆಡ ಪಾತೆರಕತೆ ನಡತೊಂದುಪ್ಪುನಗ ತುಳು ಸಾಹಿತ್ಯೊದ ಬಗೆಟೊಂತೆ ಚರ್ಚೆ ಆಂಡ್. ನಮ್ಮ ಜವನೆರ್ ಕಂಡೊಗು ಜತ್ತದ್ ಪೊಸ ಬೆನ್ನಿ ಬೆನ್ನಿನ ಬುಡ್ಡ್, ಏಲ್ನೂದ್ - ಎಣ್ಣೂದ್ ವರ್ಸ ಪಿರವುದ ಬುಲೆನ್ ಪತೊಂದು ನಮಕ್ ಈತ್ ಯಾವು ಪನ್ನಿನ ಸಂಕುಚಿತ ಮನೋಭಾವೊಗು ಜತ್ತದೆರಾ ದಾನ್ವ ಪನ್ನಿ ಪೋಡಿಗಿ ಮೂಡ್ಂಡ್. ಆ ಸಾಹಿತ್ಯೊಲು ನಮಕ್ ಬೊರ್ಚಿ ಪಂದತ್ತ್, ಅವುಲಾ ಬೋಡು, ಅವೆಟಿತ್ತಿನ ಗೇನೊಲಾ ಬೋಡು. ಆಂಡ ಆತೇ ಯಾವಾ...? ಆತೆಟೇ ನಮ್ಮ ಬಡವು ಉಂತ್ಂಡಾ...? ಉಂತರೆ ಬಲ್ಲಿ.

ಬಡವುದ ಬಾಯಿಗ್ ನಮಡ ನುಪ್ಪು ಇಜ್ಜೆಂದ್ ಅತ್ತ್. ನಮ ತುಳುವೆರೆಗೊಂತೆ ಮರಪ್ಪು ಜಾಸ್ತಿ. ಮರಪ್ಪುದ್ ಗೋಸ್ಮರಿ ಪಂದ್ ಪನೊಲಿಯಾ ದಾನ್ವ! ಪಳಂತುಳು ಸಾಹಿತ್ಯೊಲು ಆಕ್ರೋಟ್‌ದಲ್‌ಲಾ ಗಟ್ಟಿ, ಅಗ್ಯೆರೆಗೊಂತೆ ಬಂಜ, ಅರ್ಥ ಆಪಿನ ಒಂತೆ ದೂರ. ಕರಿನ ಶತಮಾನೊದ ಸುರುಟು ಅವೇತೋ ಸಾಹಿತ್ಯೊಲು ತುಳುವಪ್ಪೆನ ಮಟ್ಟಿಲ್ ದಿಂಜಾದ, ಪೊಲಿ ಎಚ್ಚಾದ. ಆಂಡ ಅವುಲಾ ಆ ಕಾಲೊಗೇ ಆದ್ ಪೋಂಡು. ಇನಿತ ದಿನೋಟು ಅಲ್ಪನಾ ಮುಲ್ಪನಾ ಒಂಜಿ ರಡ್ಡ್ ತುಳು ಭಾಷೆದ ಮಸ್ತಿರೆಲು ಬರೊಂದುಲ್ಲ. ಅವುಲಾ ಪತ್ತ್ ಜನ ತುಳುವೆರೆನ್ ಎತ್ತೆರ ಪುಡೆರೊಂದುಲ್ಲ. ಅಂಚಿನೆನ್ ಕೈ ಪತ್ತದ್ ದೆಪ್ಪೊಡಾಯಿನ ನಮ್ಮ ಬೇಲೆ. ತುಳುಟು ಬರೆಯೋಡು, ತುಳುಟು ಓದೋಡು, ತುಳುಟು ಬರೆಪುನಕ್ಲೆನ ಉಮೇದ್ ಎಚ್ಚಾವೊಡು, ತುಳುತ ಪೊಲಿ ಸೊರ್ಕೊಡು.

ಇನಿತ ಜೋಕುಲು ತುಳುನಾಡ್‌ದ ಬಗ್ಗೆ ತೆರಿಯೊಡಾಂಡ, ಓದೊಡಾಂಡ ಬೋಡಾಪಿನ ಮಸ್ತಿರೆಲು, ಬರವುಲು ತುಳು ಭಾಷೆಡ್ ಇಜ್ಜಿ. ಬೇತೆ ಭಾಷೆಡ್ ಓದುದು ನಮ್ಮ ಸಂಸ್ಕೃತಿನ್ ಏತ್‌ಂದ್ ತೆರಿಯೊಲಿ. ನಮ್ಮ ಭಾಷೆದ ಮಿತ್ತ್, ನಮ್ಮ ಸಂಸ್ಕೃತಿದ ಮಿತ್ತ್ ನಮಕ್, ನಮ್ಮ ಜೋಕುಲೆಗ್ ಪೆರ್ಮೆ ಪುಟ್ಟೊಡಾಂಡ ನಮ್ಮ ಸಂಸ್ಕೃತಿದ ಪೊಲಬುನು ಕಣ್ಣಾರೆ ತೂಪಿನೆತ ಒಟ್ಟುಗು, ನಮ್ಮ ಭಾಷೆಡೇ ಓದೊಡು.

ಈ ದಿಟ್ಟಿಡ್ ತುಳು ಸಾಂಸ್ಕೃತಿಕ ಸಂಶೋಧನಾ ಪ್ರತಿಷ್ಠಾನೊದ ತಿಂಗೊಲ್ದ ಇನೆಯೊಡು ಪಾತೆರ್ನಗ ಎಂಕ್ಲೆಗ್ ಸುರುಕು ತಿಕ್ಕಿನ ಕತೆನೇ ಅಮರ್ ಬೊಳ್ಳಿಲು ಕೋಟಿ ಚೆನ್ನಯೆರೆನ. ಬೈದರ್ನ ಈ ಕತೆನ್ ತುಳುಟು ಬರೆಯೊಡು ಪನ್ನಗ ಎಂಕಲೆರ್ದ್ ದುಂಬು ಮಸ್ತ್ ಸಂಶೋಧನೆ ಮಲ್ತ್ದ್ ಕೋಟಿ ಚೆನ್ನಯೆರೆನ ಬಗೆಟ್ ತುಳುನಾಡೊರ್ಮೆ ಬೊಲ್ಪು ಪರಡಾಯಿನ ಬನ್ನಂಜೆ ಬಾಬು ಅಮೀನೆರೆನ ಸಮಗ್ರ ಕೋಟಿ ಚೆನ್ನಯ, ಡಾ | ವಾಮನ ನಂದಾವರ್ನ ಕೋಟಿ ಚೆನ್ನಯ, ದಾಮೋದರ ಕಲ್ಮಡಿಯೆರೆನ ಕೋಟಿ ಚೆನ್ನಯ ಪಾರ್ದನ

ಸಂಪುಟ, ಪಂಜೆ ಮಂಗೇಶರಾಯೆರ್ನ ಕೋಟಿ ಚೆನ್ನಯ ಮಸ್ತೀರೆಲೆನ್ ಆಕರವಾದ್ ದೆತೊಂದ. ಈ ಮಹಾನ್ ಸಾಹಿತಿಲೆನ್ ನೆನೆತೊಂದು ಸೊಲೈ ಸಂದಾವೊಂದು, ಆಕರ ಮಸ್ತೀರೆಲೆರ್ ಬೋಡಾಪಿ ಇಸಯೊಲೆನ್ ಪೊರ್ಲುಡು ಪೆಜ್ಜಿದ್ ತುಳುಟು ಬರೆದ್ ಕೊರ್ನ ಎನ್ನ ಪಲಯೆ ಮಹಿ ಮುಲ್ಕಿ ಮೆರೆಗ್, ಪ್ರಮೋಷನ್ ಡಿಸೈನ್ ಮಲ್ತಿನ ಪೃಥ್ವಿ ತುಲುವೆ ಮೆರೆಗ್, ಪೊದಿಕೆ ಚಿತ್ರೊನು ಬುಡ್ಡಾಯೆರ ಸಕಾಯ ಮಲ್ತಿನ ಆರ್ಟಿಫಿಷಿಯಲ್ ಇಂಟೆಲಿಜೆನ್ಸ್‌ಗ್, ಮಸ್ತೀರೆದುಲಯಿ ಇಪ್ಪುನ ಚಿತ್ರೊಲೆನ್ ಮಲ್ತ್ ಕೊರ್ತಿನ ಸುಶಾನ್ ಕೋಟ್ಯಾನೆರೆಗ್, ಅಂಚೆನೇ ಈ ಮಸ್ತೀರೆದ ಬೇಲೆಗ್ ಒಟ್ಟುಗುಂತುದು, ಮದೆಟ್ ಉಂತುದು ಬೆರಿತಾಂಗ್ ಕೊರ್ತಿನ ಪ್ರತಿಷ್ಠಾನೊದ ಪದುಕೆರೆಗ್ ಉಡಲ್ ದಿಂಜಿ ಸೊಲೈಲೆನ್ ಸಂದಾವೊಂದುಲ್ಲೆ.

ಮಾತೆರ್ಡ್ ಮಿಶ್ತ್ ಎಂಕ್ಲೆಗ್ ತುಳುವಪ್ಪೆನ ಚಾಕಿರಿ ಮನ್ನುನ ಅಲೆಚನೆನ್ ಪುಟ್ಟಾದ್, ಅವೆಕ್ ತಕ್ಕ ಗೇನ ಕೊರ್ದು ಕೈ ಪತ್ತ್ ನಡಪಾವುನ ಬೆರ್ಮೆರೆಗ್, ಬೈದೆರ್ಲೆಗ್, ಅಪ್ಪೆ ಮಾಣಿಬಾಲೆಗ್ ಕೈ ಮುಗಿದ್ ನಟ್ಟೊನುವೆ.

ತುಳು ಸಾಹಿತ್ಯೊದ ಕಂಡೊಗು ಜತ್ತಾದ್ ಕೈ ಕೆಸರ್ ಮಲ್ತೊಂದ, ದಾಲ ತಪ್ಪಿತ್ತಂಡ ಮೋಕೆಡ್ ತೆರಿಪಾದ್, ಎಡ್ಲೆ ಇತ್ತಂಡ ಪೆರ್ಮೆಡ್ ಪುಗರ್‌ದ್ ಈ ಮಸ್ತೀರೆನ್ ಮೋಕೆದೀದ್ ಎದುಕೊಂದು ಬೆರಿಸಾಯ ಕೊರೊಡು ಪಂದ್ ಅರಿಕೆ ಮಲ್ತೊನುನ,

- ನಿಶ್ಚಿತ್ ಜಿ ರಾಮಕುಂಜ

ಸಂಚಾಲಕರ್, ಪುಣ್ಣಮೆ ಪಬ್ಲಿಕೇಶನ್ಸ್

(ತುಳು ಸಾಂಸ್ಕೃತಿಕ ಸಂಶೋಧನಾ ಪ್ರತಿಷ್ಠಾನ (ರಿ.) ದ ಅಂಗಸಂಸ್ಥೆ)



ಎಸಲ್ ಪಟ್ಟಿ

ಕ್ರ. ಸಂ	ಎಸಲ್ ಪುರದರ್	ಪುಟ
01.	ದೇಯಿ	6
02.	ಬೋಂಟೆ	11
03.	ತುಳುವ ಕೊಡಿತ ಸೂರ್ಯ ಚಂದ್ರೆರ್ ಉದಿತೆರ್ ಆಂಡ ಬೊಳ್ಳಿ ಮಾಜಿಂಡ್	15
04.	ಎಂಕ್ಲ ಬುದ್ಧಿ ತೆರಿಯಂದಿನ ಲಕ್ತ್ ಜೋಕುಲಾದಿಪ್ಪ, ಆಂಡ..	19
05.	ಕುಪುಲು ಕಣ್ಣದ ಕೆಂಚಿ ಮೀಸೆದ ಕೆಂಗುಡೆ!	22
06.	ಒರ ಉಂಡಿನ ಮಡೆ ಇರೆಟ್ ನನೊರ ಉನಯ	28
07.	ಪಂಜ	31
08.	ಅಕ್ಕಾ ಪನ್ದ ಲೆಪ್ಪುನಕುಲು ಬತ್ತೆರಿತ್ತೆಲಾ	32
09.	ಬೆರ್ಮೆರ್ ಕೈ ಬುಡ್ಡೆರ್	35
10.	ಎಣ್ಣೂರ ರಾಜ್ಯ	37
11.	ಅಪ್ಪೆ ಪನ್ನಿನ ಪರಕೆ	38
12.	ಮುಂಡಾಸ್ ಗುತ್ತ	40
13.	ಕಾಡ ಪಂಜಿ	45
14.	ಮಹಾಯುದ್ಧ	48
15.	ಜೋಡು ನಂದಲ ತೆಕ್ಕಂಡ್, ತುಳುವ ಬಾನೊಡು ಅಮರ್ ಬೊಳ್ಳಿಲು	51
16.	Gallery	56

ಕೈತಲ್ ಬತ್ತಂಡ್. ಆ ತೆತ್ತಿನ್ ಮೊಕುಲು ಇಲ್ಲಗ್ ಕನತ್ ಪಡಸಾಲೆಡ್ತಿನ ಕಲ್ಲಕಲೆಂಬಿದ ಉಲಯಿ ದೀಯೆರ್. ಇಂಚ ಪದಿರಾಡ್ ದಿನ ಆಂಡ್, ಒಂಜಿ ದಿನ ಪೆಜನಾರೆರ್ ಬೊಕ್ಕ ಅರೆನ ಬೊಡೆದಿ ಕಲ್ಲ ಕಲೆಂಬಿದ ಬಾಕಿಲ್ ದೆಪ್ಪನಗ ದಾದ ಸೋಜಿಗ! ತೆತ್ತಿ ಪುಡಾದ್, ಅವೆಟ್ ಪಲಪಲ ಮೆನ್ನುನ ಬಂಗಾರ ರಂಗ್ ದ ಕೇದಗೆದಂಚಿನ ಪೋರ್ಲುದ ಪೋಣ್ಣ ಬಾಲೆ ಮೊಕಲೆನ್ ತೂದು ಮುಗುರು ತೆಲ್ಲೊಂದುಂಡು. ಪೆಜನಾರೆರ್ ಒರಾನೆ ಅವೆನ್ ತೂದು ದಿಗಿಲಾಂಡ್, ಇರ್ಮನೆ ಆಂಡ್ ಬೊಕ್ಕ ಎಂಕಲೆಗ್ ದೇವೆರ್ ಕೊರಿನ ಪುರ್ಸಾದ ಪನ್ದ ಕಣ್ಣನೀರ್ ಬತ್ತಂಡ್. ಬಾಲೆನೆ ಕೈಯಾರೆ ಪತ್ತದ್, ಮೈಯಾರೆ ಪೂಜಿದ್ ಮುತ್ತ ಕೊರ್ದು 'ಸ್ವರ್ಣ ಕೇದಗೆ' ಪನ್ದ ಪುದರ್ ದೀಯೆರ್.

ಕೇದಗೆಗ್ ಒವ್ವೇ ಕುಂದೆಲ್ ದಾಂತಿಲೆಕ್ಕ ಪೋರ್ಲುಡು, ಮೋಕೆಡ್ ಸಾಂಕಿಯೆರ್. ಅಪ್ಪೆ ಅಮ್ಮನ ಅನ್ನಾನೊಡು, ಸಂಪುಡು ಏಳ್ ವರ್ಸದ ಪೋಣ್ಣ ಬಾಲೆ ಪತ್ತ ಪದ್ವಾಜಿ ವರ್ಸದಕಲೆನ ಲೆಕ್ಕೊ ಮೈ ಕೈ ದಿಂಚೊಂಡೊಲು. ಇಂಚ ಒಂಜಿ ದಿನ ಕೇದಗೆ ಬೊಳ್ಳಿದ ಗಿಂಡೆನ್ ಪತೊಂದು ಕಪಿಲೆ ಪೆತ್ತದ ಪೇರ್ ಬೊರಿಯರೆ ಕಿದೆಕ್ ಪೋದಿಪ್ಪನಗ ಪೋಣ್ಣ ಪೋದು ಪೊಂಚೊವು ಆಯೊಲು. ಉಂದು ದಾದಾ ಆಯಿನಿ ಪನ್ದ ತೆರಿಯಂದೆ ಪೋಡಿದ್ ಕಿದೆತ ಕೋಂಟುಡು ಕುಲ್ಲು ಬುಲ್ಲೊಂದಿತ್ತೊಲು. ಪೇರ್ ಬೊರಿಯರೆ ಪೋಯಿನ ಮಗಲ್ ದಾನೆ ನನಲ ಬೈಚೊಲು ಪನ್ದ ಅಪ್ಪೆ ನಾಡೊಂದು ಬನ್ನಗ, ಅಪ್ಪೆಗ್ ದಾದ ಆತ್ಂಡ್ ಪನ್ದ ತೆರಿಂಡ್. ಈತ್ ಎಲ್ಯ ಪ್ರಾಯೊಡು ಇಂಚ ಆಪುಂಡು ಪನ್ದ ತೆರಿಯಂದೆ ಪೋಂಡು. ಅಪ್ಪೆ ಮಗಲೆನ್ ಅರಾದ್ ಪತ್ತದ್ ಓಕೊರ್ದು ಬುಲೆರ್. ಅವೆಕ್ ನೆವನಲಾ ಉಂಡು. ಅಪಗದ ಕಾಲೊದ ಸಾಮಾಜಿಕ ಕಟ್ಟ ಕಟ್ಟಲೆದ ಪ್ರಕಾರ ಮದಿಮೆದ ದುಂಬು ಪೋಣ್ಣ ಪೊಂಚೊವು ಆಯೊಲುಡ ಅಲೆನ್ ಜಾತಿರ್ದ್ ಪಿದಯಿ ದೀವೊಡಿತ್ತಂಡ್. ಓಲ್ಲ ಪೆದ್ದಿನಕುಲು ಉಂದು ಮಲ್ತೆರ್ಡೆ ಅಕಲೆನೇ ಜಾತಿರ್ದ್ ಬಹಿಷ್ಕಾರ ಮಲ್ಪುನ ವ್ಯವಸ್ಥೆ ಇತ್ತಂಡ್. ಊರುದುಲಾಯಿ ನುಪ್ಪು ನೀರ್ ಕೊರಂದಿನ ಪರಿಸ್ಥಿತಿ ಇತ್ತಂಡ್.

ಅಯ್ಯೋ ದೇವೆರೆ! ಗಿಣಿ ಸಾಂಕಿಲೆಕ್ಕ ಮಟ್ಟೆಲ್ದ ದೀದ್ ಸಾಂಕಿನ ಎಂಕ್ಲೆನ ಬಾಲೆಗ್ ಉಂದು ದಾದ ಆದ್ ಪೋಂಡು ಪನ್ದ ಓಪತ್ತಿ ಮದಿಮಾಲ್ ಆಯಿನ ವಿಷಯೊನು ಪೂರ ತನ್ನ ಕಂಡನೆ ಪೆಜನಾರೆಗ್ ಪನಿಯೆರ್. ತನ್ನಲೆ ಇಲ್ಲದ ನಂದಾದೀಪ ಆದ್ ಉಪ್ಪುನ ಪೋಣ್ಣ ಬಾಲೆನ್ ಇಲ್ಲದ್ ಪಿದಯಿ ಎಂಚ ಪಾಡುನು ಪನ್ದ ಸಮಾಜೊದ ಕಟ್ಟಪಾಡ್‌ಗ್ ಸಾಪಿಯೆರ್. ಕಡೆಕ್ ಬುಲ್ತ ಬುಲ್ತ ಒಂಜಿ ಗಟ್ಟಿ ನಿರ್ದಾರೊಗು ಬತ್ತೆರ್. ದೇವೆರ್ ಕೊರಿನೆನ್ ದೇವೆರೇ ಪಿರ ದೆತೊನೊಂದುಲ್ಲೆರ್. ಎಂಕಲೆಗ್ ನನ ಜೀವನ ನಿಲೈ ಈ ದುಕ್ಕ ತಪ್ಪಿನವು ಅತ್. ಉಂದೇ ಸಮಾಜೊಡು ಬದುಕೊಂಡಾಂಡ ರೀತಿ ನೀತಿನ ಪಾಲಿಪೊಡು ಪನ್ದ ಮಗಲೆನ ಸಂಬಂದೊನಿ ಕಡ್ತೊನುನ ಗಟ್ಟಿ ನಿರ್ದಾರೊಗು ಬರ್ಪೆರ್.

ಪೆಜನಾರೆರ್ ಮಗಲೆನ್ ಲೆಪ್ಪವೆರ್, "ಮಗಾ ದೂರದ ಊರುದ ಸಂಬಂದದಕಲೆನ ಇಲ್ಲಡ್ ಮಾಲ ಕಾರ್ಯ ಉಂಡು. ಅವೆಕ್ ಈಲಾ ಎನ್ನಟ್ಟುಗು ಬರೊಡು ಮಗ ಪನ್ದ ಪನ್ನೆರ್". ದಿಡ್ಕ ಲಕ್ಕಿನ ಕೇದಗೆ ಕುಸಿಟ್ ಪೊಸ ಕುಂಟು ತುತ್ತವೊಲು, ಉಮೇದ್‌ಡ್ ಸಿಂಗಾರ ಆಪೊಲು. ಅಮ್ಮೆರೆನೊಟ್ಟುಗು ಪೋವರೆ ಪಿದಡುವೊಲು. ಪಾಪ ಆ ಎಲ್ಯ ಪೋಣ್ಣಗ್ ತೆರಿದಿತ್ತಿಜಿ ಆ ಇಲ್ಲಡ್ ಅಪ್ಪೆ ಅಲೆನ ಕಡೇತ ದಿನ ಪನ್ದ. ಮಗಲ್ ಪೋವೊಂದಿಪ್ಪುನ ತೂಯಿನ ಓಪತ್ತಿ ಮದಿಮಾಲ್ ಅಪ್ಪಿನ ತಿಗಲೆ ಪುಡಾದ್ ಚುಪ್ಪುರ್ ಚೂರ್ ಆಂಡ್, ಮಿತ್ತ್ ದೀಂಡ ಕಕ್ಕೆ ಕೊನೊವು ತಿರ್ತ್ ದೀಂಡ ಪಿಜಿನ್ ಕೊನೊವು ಪನಿಲೆಕ್ಕ ಒಂಜಿ ಮುಳ್ಳುಲಾ ಕಂತಂದಿಲೆಕ್ಕ ಸಾಂಕಿನ ಮಗಲೆನ್ ನನ ಜನ್ನೊಡು ತೂವರೆ ಇಜ್ಜಿ!

ಅಮ್ಮೆ ಮಗಲ್ ನಡತೊಂದು ಪೋವೊಂದುಲ್ಲೆರ್. ನಡತ್ ನಡತ್ ಪಡುಮಲೆತ ಸಂಕಮಲೆ ಕಾಡ್‌ಗ್ ಬತ್ತೆರ್, "ಅಯ್ಯಾ ನಡತ್ ನಡತ್ ಸಾಕಾಂಡ್, ಕೈ ದೆರ್ಪರೆ ಆವೊಂದಿಜ್ಜಿ, ಕಾರ್ ಪಿಜಿರೊಂದಿಜ್ಜಿ. ಒರ ಒಂತೆ ಕುಲ್ಲುದು ಅಸರ್ ದೆತೊನುಗ" ಪನ್ದ ಪನ್ನೊಲು. ಮಗಲೆನ ಪಾತೆರ ಕೇನ್ದ ಆ ಕಡು ಕಾಡ್‌ದ ನಡುಟು ಪೆಜನಾರೆರ್ ಉಂತಿಯೆರ್. " ಮಗ ಕೇದಗೆ ಈ ನಡಿದೊಂಬುದ ಎರಿಕ್, ಆ ಮರತ ಅಡಿಟ್

ಸಂಪು ಗಾಳಿ ಬೀಜಿನಗ ಎನ್ನ ಜಕ್ಯೆಲ್ಡ್ ನಿನ್ನ ತರೆ ದೀದ್ ಜೆತ್ ಒಂತೆ ಅಕಿಲಾಸ ಕಲೆಯೊನ್ನ" ಪನ್ದ ಪನ್ನೆರ್. ಪೆಜನಾರೆರ್ ಜಕ್ಯೆಲ್ಡ್ ತರೆ ದೀದ್ ಜೆತ್ತಿನ ಕೇದಗೆಗ್ ಗಟ್ಟಿ ನಿದೆ ಬತ್ತಂಡ್. ಪೆಜನಾರೆರ್ ಅಲೆನ ಮಂಡೆನ್ ಜಕ್ಯೆಲ್ಡ್ ಜಾರಾದ್ ಗೋಳಿದ ಮರತ ಬೇರ್ಗ್ ದೀಯೆರ್. ಅಲೆನ ಪದ್ದೆಯಿ ಕುಂಟು ದೆತ್ತೆರ್, ಕಣ್ಣ್ ಗ್ ಕುಂಟು ಕಟ್ಟಿಯೆರ್. ತಾನ್ ಮಲ್ತೊಂದುಪ್ಪುನ ದ್ರೋಹೊನು ದೇವೆರ್ ಮೆಚ್ಚಿಯೆರ್ ಪನ್ದ ಎನ್ನೊಂದು ಅಮ್ಮೆರೆ ಮೋವೊನು ಕಡ್ತೊಂಡೆರ್, ಪಜ್ಜಿ ಮೈತ ಕೇದಗೆನ್ ಅಲ್ಪನೇ ಕಾಡ ನಡುಟು ಬುಡ್ಡೆ ದುಕ್ಕೊಡು ಪೋಯೆರ್.

ಒಂತೆ ಪೊರ್ತು ಕರಿನೇ ಕೇದಗೆಗ್ ಎಚ್ಚೆರ್ ಆಂಡ್. ಕಣ್ಣ್ ಬಿಗ್ ಕುಂಟು ಉಂಡು, ತನ್ನ ಮೈಟ್ ಕುಂಟು ಇತ್ತಿಲೆಕ್ಕ ತೋಜುಜಿ. ಅಯ್ಯಾ ಅಯ್ಯಾ ಪನ್ದ ಲೆಪ್ಪುನಗ ಅಮ್ಮೆರ್ ಓಕೊರೊಂದಿಚ್ಚೆರ್. ಜೀವ ಪೋಯಿಲೆಕ್ಕ ಆವೊಂದುಂಡು. ಅಯ್ಯೋ ದೇವೆರೇ ಉಂದು ದಾದ ಆಂಡ್, ಎಂಕ್ ಏರ್ ದಿಕ್ಕು ದೇವೆರ್ ಎನ್ನ ಕೈ ಬುಡಿಯೆರೇ ಪನ್ದ ಬಿಕ್ಕ ಬಿಕ್ಕದ್ ಕೇದಗೆ ಬುಲ್ತೊಂದುಲ್ಲೊಲು. ಆತ್ ಪೊರ್ತು ಆನಗ ತಿರ್ತ ಬೂರ್ದಿನ ನುಂಗುದಿನ ಇರೆಕುಲೆನ ಮಿತ್ ದಾದನಾ ಪರಪರ ಬೂರಿನ ಸಬ್ಬ ಕೇನೊಂದುಂಡು. ಅವ್ ಸಾಯನ ಬೈದ್ಯೆರ್ ಕೊಂಬು ಕುದ್ವೊಂದಿಪ್ಪುನಗ ತಿರ್ತ ಬೂರೊಂದಿತ್ತಿನ ಕೊಂಬುದ ಪೂತ ಪೊಡಿಕ್ಕುಲು. ಅಪಗ ಕೇದಗೆ ಲೆತ್ ಪನ್ನೊಲು.

ತನ್ನ ಮಂಡೆರ್ಡ್ ಬೈರಾಸ್ ದೆತ್ ಕೊರಿನ ಬೈದ್ಯೆರ್ ತಿರ್ತ ಜತ್ ಕೇದಗೆನ ಕಣ್ಣ್ ಕಟ್ಟಿ ಗಿದ್ದುವೆರ್. ಮಗಾ ಬುಲ್ಲಡಾ, ಈ ಎನನ್ ನಿನ್ನ ಪೆರಿಯಾಯೆ ಪನ್ದ ಬಾಮಿತೊನ್ನ, ಏರಪ್ಪ ಈ, ದಾಯೆ ಈ ಕತ್ತಲೆ ಕಾಡ ನಡುಟು ಗತಿದಾಂತಿಲೆಕ್ಕ ಇತ್ತ, ಪನ್ನ ಮಗಾ ಪನ್ನಗ ಕೇದಗೆ ಮಾತಾ ಕತೆ ಪನ್ನೊಲು.

ಬೆರಣೆರೆ ಪೊಣ್ಣನ್ ಇಂಚ ಬುಡೊಡು ಪನ್ನಾಂಡ ಅಕಲೆನ ಕಟ್ಟಾಕಟ್ಟಿ ಉಪ್ಪು. ನನ ಖಿರ ದೆತೊನಯೆರ್. ಅಂಚ ಈ ಪೊಣ್ಣನ್ ದಾದ ಮಲ್ಪುನು ? ಸೀದಾ ಇಲ್ಲಗ್ ಕೊನೊಂಡ ಅಪವಾದೊಗು ಬೂರೊಡಾವು, ಉಂದೆನ್ ಬಲ್ಲಾಲೆರೆಡ ಪನ್ನಿನವೇ ಎಡ್ಡೆ ಪನ್ದ ಅಲೆನ್ ಲೆತೊಂದು ಪರ್ಮಲೆ ಬಲ್ಲಾಲನಡೆ ಕೊನೊದು ಬೈದ್ಯೆರ್ ನಡತಿನೆನ್ ಪನ್ನೆರ್. ಬಲ್ಲಾಲೆರ್ "ಸಾಯನಾ, ಕಾಡ್ಡ್ ತಿಕ್ಕಿನ ಪೊಣ್ಣನ್ ಈ ಇಡೆಗ್ ಲೆತೊಂದು ಬತ್ತ, ಗತಿ ದಾಂತಿನ ಪೊಣ್ಣನ್ ತಾದಿಗ್ ಪಾಡುನವು ನಮ್ಮ ತುಳುನಾಡ್ಡ್ ಧರ್ಮ ಅತ್. ಈ ಪೊಣ್ಣಗ್ ನನ ಈ ತಿರ ಮಲ್ಪೊಡು. ಮೊಲೆನ್ ನಿನ್ನ ತಂಗಡಿ ಪನ್ದ ಬಾಮಿತೊನ್ನ. ಜಾತಿ ಕಡ್ಡ್ ಬತ್ತಿನ ಪೊಣ್ಣನ್ ನಿನ್ನ ಕುಲೊಕು ದೆತೊನ್ನ, ನಿನ್ನ ಕರಿದ್ ಪೋತಿನ ತಂಗಡಿ ದೇಯಿ ಕುಡ ಪುಟ್ಟುದು ಬತ್ತೊಲು ಪನ್ದ ಎನ್ನೊಲ, ದೇಯಿನ ಕಂಡನೆ ಕಂಗಿತ್ತಲ ಕಾಂತಣಗ್ ಮದಿಮೆ ಮಲ್ತ್ ಕೊರ್ದು ಈ ಪೊಣ್ಣನ್ ಬಿರುವ ಪರಪೋಕುದಲೆಕ್ಕ ಸಾಂಕ್ಲ" ಪನ್ದ ಬಲ್ಲಾಲೆರ್ ಪನ್ನೆರ್.

ಬಲ್ಲಾಲೆರೆ ಅಪ್ಪಣೆ ದೆತೊಂದು ಸಾಯನ ಬೈದ್ಯೆರ್ ಕೇದಗೆನ್ ಏರಾಜೆದ ಬಿತ್ತಿಲ್ ಲೆತೊಂದು ಬರ್ಪೆರ್. ನಡತಿನ ಕತೆನ್ ಸೋಮುಗು ಪನ್ನೆರ್. ಮನದಾನಿ ಜಾತಿಡಕಲೆನ್ ಒಟ್ಟು ಮಲ್ತೆರ್. ಬೆರ್ಮೆರೆ ಗುಂಡದ ಎದುರು ಕೇದಗೆನ್ ಮನೆಟ್ ಕುಲ್ಲಾದ್ ಕೂಚಿದ ನೀರ್ ಮೈತ್ ಅಲೆನ್ ಸುದ್ಡ ಮಲ್ತೆರ್. ಬಿರುವ ಜಾತಿಗ್ ಅಲೆನ್ ದೆತೊಂದು ಸೇರಿ ಮಂದೆಲೆನ ಎದುರು "ದೇಯಿ" ಪನ್ದ ಮೂಜಿ ಸಲ ಲೆತ್ ಎನ್ನ ತಂಗಡೀ ಪನ್ದ ಸಾಯನ ಬೈದ್ಯೆರ್ ಪನ್ನೆರ್.

ಅರಸು ದಂಡಿಗನೇ ಇಲ್ಲ ಬಾಕಿಲ್‌ಗೆ ಬತ್ತಿನ ತೂದು ಸಾಯನ ಬೈದೈರ್ ದೇಯಿನ್ ಲೆತ್ತ ತೂಲ ಮಗ, ನಿನ್ನ ಬೈದೈದ ಬಲೈಡ್ ಊರ್ದ ಅರಸು ಬಲ್ಲಾಲೆರ್ ಏರ್ಡ್ ಮೆರೆಪುನ ದಂಡಿಗೇ ಇನಿ ನಮ್ಮ ಇಲ್ಲ ಬಾಕಿಲ್‌ಗೆ ಬೈದ್‌ಂಡ್ ಪನ್ದ ಪನ್ನೆರ್.

ದೇಯಿ ಒಂಜಿ ತೆಪ್ಪು ಲಕ್ಕಾದಿನ ತಾರಾಯಿ ಕನತ್ ದಂಡಿಗೇಡ್ ದೀಪೋಲು, ಸಿರಿ ಮರ್ಡ್‌ದ ಪೆಟಾರಿ ದೆತ್ತ ದಂಡಿಗೇಡ್ ದೀಪೋಲು. ತನ್ನ ಪಲಯನ, ಕಂಡನನ ಕಾರ್ ಪತ್ತುವೋಲು. ಆವಡ್ ಬೆರ್ಮೆರ್ ದೀಯೆಲೆಕ್ಕ ಆವಡ್, ಅರಸು ಕುಲ್ಲನ ದಂಡಿಗೇಡ್ ಬಂಜಿನ ಪೊಂಜೊವು ಯಾನ್ ಕುಲ್ಲನ ಸಮ ಅತ್ತ, ದಂಡಿಗೇಡ್ ಒಂಜಿ ಕೈ ಕೊಪೋಲು ನಡತೊಂದೇ ಪರ್ಮಲೆ ಅರಂತಡೆಕ್ ಪಿದಡುವೋಲು ದಿಂಜಿ ಬಂಜಿನಾಲ್ ದೇಯಿ ಬೈದೆತಿ.

ದೇಯಿ ಬಲ್ಲಾಲೆರ್‌ಗೆ ಬೈದೈ ಮಲ್ಲರೆ ಪಿದಡಿಯೋಲು. ಇತೋರ್ತು ಪತ್ತಾದಿನ ಲೇಪೊಲೆನ್ ಪೂರಾ ದೆಪ್ಪಾಯೋಲು. ಚೆಂಬುದ ಕರೊಟು ಕಸಾಯ ಮಲ್ಲರೆ ದಿಕ್ಕೆಲ್‌ಗೆ ದೀಪೋಲು. ಬೇರ್ ಮರ್ಡ್ ದೆತ್ತ ನಾರಂಗಿ ಪುಲಿಟ್ ಕಲತೋಲು, ಕಸಾಯೊಡು ಪುಡಿ ದೆಕ್ಕೆದ್ ತಾನ್ ಮಲ್ತಿನ ಲೇಪೊನು ಕೆಮ್ಮಲಜೆ ಬೆರ್ಮೆರೆನ್ ನೆನೆತ್ ಪತ್ತಾವೋಲು. ಗಳಿಗೆರ್ಡ್ ಗಳಿಗೆರ್ ದಿನೊರ್ದು ದಿನ ದೇಯಿನ ಮರ್ಡ್ ಪಲಿತ್ ಬಲ್ಲಾಲೆರೆ ದರ್ಪು ಕಮ್ಮಿ ಆಂಡ್, ಬೇನೆ ಕಮ್ಮಿ ಆಂಡ್. ಬೂಡುದ ಸೂತಕ ಕಲೆಯಿಲೆಕ್ಕ ಬಲ್ಲಾಲೆರ್ ನಡಪುಲೆಕ್ಕ ಆಂಡ್.

ಆತ್ ಪೋರ್ತುಗು ದೇಯಿ, ಬಲ್ಲಾಲೆರೇ ಈರೆ ಕಾರ್‌ಗೆ ಮರ್ಡ್ ಮಲ್ಲರೆ ಯಾನ್ ಬೈದಿನಿ. ಇತ್ತೆ ಈರ್ ಗುನ ಆತರ್, ಯಾನ್ ದಿಂಜಿ ಬಂಜಿನಾಲ್ ತಿಂಗೊಲು ದಿಂಜಿದ್‌ಂಡ್ ಇನಿಯೋ ಎಲ್ಲೆನೋ ಪೆದ್ದೆ. ಯಾನ್ ಏರಾಜೆ ಬರ್ಕೆಗ್ ಪೋವೊಡು ಎನ್ನ ಸೇಜಪಾಲ್ ಕೊರುವರಾ ಪನ್ದ ಕೇನುವೋಲು.

ಬಲ್ಲಾಲೆರ್ ಬೇನೆಡ್ ಪನ್ನಿನ ಪಾತೆರೊನು ಸುಖದ ಪೋರ್ತುಡು ಮದತೆರ್. ದೇಯಿ ಎನ್ನ ಬೇನೆದ ಪೋರ್ತುಡು ತತ್ತ ದಾದಾ ದಾದ ಪಾತೆರ ಕೊರ್ದಿಪ್ಪು ಆಂಡ ನಿಕ್ಕ ಸೇಜ ಮರ್ಯಾದೆ ಮಲ್ಪೊಡಾಂಡ ಕೇನುನಕುಲು ಮಲ್ಪುನಕುಲು ಈ ಬೂಡುಡು ಉಲ್ಲೆರ್. ಬೂಡುಗೊರಿ ಮಂತ್ರಿ ಬುದ್ಯಂತೆ ಉಲ್ಲೆ, ಆಯಡ ಪಾತೆರ ಒರ ಕೇನೊಡು. ಎಂತೂ ಈ ಇಲ್ಲಗ್ ಪೋವರೆ ಪಿದಡಿನಾಲ್, ಬಂಜಿ ನಿಲೈ ಉಲ್ಲ ಬೊಕ್ಕ ಪಿದಡ್ ಪನ್ದ ಪನ್ನೆರ್.

ಬಲ್ಲಾಲೆರೆ ಪಿರನ ಒರಿಪಾವರೆ ದಿಂಜಿ ಬಂಜಿನಾಲ್ ಪೋಣ್ಣ ಸತ್ಯದ ಮಗಲ್ ದೇಯಿ ಬೈದಿನಾಲ್ ಬಲ್ಲಾಲೆರೆ ಎಲ್ಯ ಮನಸ್ ತೂದು ದುಕ್ಕಿತೊಂದು ರಡ್ಡ್ ಪಾತೆರ ಪನ್ನೊಲು, "ಬಲ್ಲಾಲೆ! ಈರೆನ ಅಂತ್ಯ ಬತ್ತಂಡ್ ಪನ್ದ ಅಕಿಲಾಸೆ ಬುಡ್ಡ ಈರ್ ಕುಲ್ಲನ ದಂಡಿಗೇನ್ ಎನ್ನ ಇಲ್ಲಗ್ ಕಡಪುಡುನಗ ಈರೆನ ಬೂಡುದ ಕೇನುನಕುಲು ಮಲ್ಪುನಕುಲು ಅಡ್ಡಿ ಬತ್ತಿಜೆರೇ? ಅಪಗ ಇರೆನ ಮಂತ್ರಿಲು ಸಕಾಯೊಗು ಬತ್ತಿಜೆರೇ? ಮಲ್ಲೆಜ್ಜಿ. ಈರ್ ಎಂಕ್ ಕೊರೊಡಿತ್ತಿನ ಸೇಜಪಾಲೆ ಎಂಕ್ ಅತ್ತ ಎನ್ನ ಬೈದೈದ ಪಿರವುಡು ಉಪ್ಪುನ ಬೆರ್ಮೆರೆಗ್ ಉಪ್ಪಡ್. ಎನಡ ದೆತೊನರೆ ಆಯಿಜಿಡ ಬೆರ್ಮೆರ್ ದೆತೊನೆರ್" ಪನ್ದ ಬಂಜಿನಾಲ್ ಪೋಣ್ಣ ದೇಯಿ ಕಣ್ಣೀರ್ ಪಾಡೊಂದು ಬೂಡು ಜತ್ತ ಪಿದಡುವೋಲು.

ತುಳುವ ಕೊಡಿತ ಸೂರ್ಯ ಚಂದ್ರೆರ್ ಉದಿತೆರ್ ಆಂಡ ಬೊಳ್ಳಿ ಮಾಜಿಂಡ್

ದೇಯಿ ಬೂಡು ಜತ್ತ್ ಪಿದಡಿನೇ ಸಂಪೂರ್ಣ ಗುಣ ಆದಿತ್ತಿನ ಬಲ್ಲಾಲೆರೆ ಗಾಯದ ಕಟ್ಟ್ ಗಿದ್‌ರ್‌ಂಡ್. ಅಂಗಾಲ್ ದರ್ಪು ಬತ್ತಂಡ್, ಪಿಲೆ ಉರ್ಕಾರೊಂದು ಬತ್ತಂಡ್. ಅಯ್ಯೊಯ್ಯೊ ಯಾನ್ ಸೈತೆ ಪನ್ದ ಬಲ್ಲಾಲೆರ್ ಅರಬಾಯಿ ಕುಟ್ಟಿಯೆರ್. ಇತ್ತೇನೇ ಪೋದು ದೇಯಿನ್ ಪಿರ ಲೆಪ್ಪುಲೆ ಪನ್ದ ಅರಸುಲೆ ಪಾತೆರೊಗು ಚಾಕಿರಿದಕುಲು ಬಲ್ತ ಪೋದು ಕಟ್ಟಪುನಿಟ್ ಪೋವೊಂದಿತ್ತಿನ ದೇಯಿನ್ ಲೆತ್ತೆರ್. ದೇಯಿನ ಮನಸ್ ಕಲ್ಲಾದಿತ್ತಂಡ್, ಅರಸುನ ಬಗೆಟ್ ತಾತ್ಸಾರ ಬೈದಿತ್ತಂಡ್. ದೇಯಿ ಪಿರ ಬರ್ಪುಚೊಲು ಪನ್ದ ತೆರಿನ ಬಲ್ಲಾಲೆರ್ ತನ್ನ ಬೊಡೆದಿನ್ ಲೆತ್ತ ನಿನ್ನ ಮುತ್ತೇಸಿರಿ ಒರಿಯೊಡಾಂಡ ಈ ದೇಯಿನ್ ಲೆತೊಂದು ಬರೊಡು ಪನ್ದ ಪನ್ನೆರ್.

ಬಲ್ಲಾಲ್ತಿ ಬೂಡು ಜತ್ತ್ ಪಾರ್ ಬತ್ತ್ ದೇಯಿಗ್ ಅಡ್ಡ ಉಂತುದು ದೈನ್ಯ ನಟ್ಟುವೆರ್. ಎನ್ನ ಮುತ್ತೈಸಿರ ಒರ್ಪಾದ್ ಕೊರು ನಿಕ್ಕ ಸಂದೊಡಾಯಿನ ಸೇಜ ಮರ್ಯಾದೆ ಯಾನ್ ಕೊರ್ಪಾವೆ ಪನ್ದ ಬುಲ್ಬುನಗ ದೇಯಿನ ಮನಸ್ ಕರಗ್‌ದ ಇರೆಗಾತ್ರ ಯಾನ್ ಬರ್ಪೆ ಪನ್ದ ಪಿರ ಬೂಡುಗು ಬರ್ಪೊಲು.

ಕುಡ ಮರ್ದ್ ಸುರು ಮಲ್ತ್ ದೇಯಿ ಪುಡಿ ಮುಚ್ಚಿವೊಲು. ಅರಸುಲೆನ ಬೇನೆ ಕಮ್ಮಿ ಆಪುಂಡು. ಕಡೆಕ್ ದೇಯಿ ಏ ಉಲ್ಲಾಯ ಇಂಚಿನ ಯಮಗಂಡ ಬೇನೆ ನನ ದುಂಬಗ್ ಇರೆಗ್ ಬರಂದ್ ಅಂಚಿನೆ ಇಂಚಿನ ಮಲ್ಲ ಬೇಲೆ ನನ ದುಂಬಗ್ ಯಾನ್ ಮಲ್ಪಯೆ ಪನ್ದ ಪನ್ನೊಲು.

ಬಲ್ಲಾಲೆರ್ ಗುನ ಆಯಿನೇ ದೇಯಿ ಪಿರ ಪೋವರೆ ಅನುವು ಕೇನುವೊಲು. ಈ ಸಲ ಅರಸುಲು ರಾಣಿನ್ ಲೆತ್ತ ಬೊಲ್ಲಿದ ಅರಿಯಾನೊಡು ಚಾಕಿನ್ನ ಸೀರೆ, ಪಚ್ಚೆ ರವಕೆ, ಮುತ್ತುದ ಕಾಜಿ, ಬೊಲ್ಲಿದ ನೆವಲ ಬಂಗಾರ್ಡ ಡಾಬು ಇಂಚ ಮುತ್ತೇಸಿರಿ ಪೊಣ್ಣುಗ್ ಕೊರ್ಪಿನ ಮರ್ಯಾದೆ ಕೊರ್ಪೆರ್. ಅಪ್ಪೇ ದೇಯಿ, ಒಂಚಾರ ನಿಕ್ಕ ಆನ್ ಮಗೆ ಪುಟ್ಟುಂಡ ಬೂಡುದ ಕಂಬುಲ ಕಂಡೊಡು ಒಡ್ಡಿ ಕೊರ್ಪೆ, ಪೊಣ್ಣಾಂಡ ಬೂಡುಡು ಅರೆ ಕೊರ್ಪೆ. ಆನಾವಡ್ ಪೊಣ್ಣಾವಡ್ ಪರ್ಮಲೆ ಬೂಡುಗು ಬತ್ತ್ ಕೇಂಡಿನೆನ್ ಕೊರ್ಪೆ ಪನ್ದ ಪನ್ನೆರ್.

ದೇಯಿ, ಇತ್ತೆ ಈ ಬರ್ಕೆಗ್ ಪೋಪಿನ ಪರಿಸ್ಥಿತಿಡ್ ಇಜ್ಜ. ಬೂಡುದ ಒಕ್ಕೆಲ್ ಲಕ್ಕಾವೆ, ಅಲ್ಪ ನಿಕ್ಕ ಪೆದ್ದುನ ವ್ಯವಸ್ಥೆ ಮಲ್ಪುವೆ ಪನ್ದ ಪನ್ನೆರ್. ದೇಯಿ ಒತ್ತೊನುವೆರ್. ಬೂಡುದ ಒಕ್ಕೆಲ್‌ಡ್ ಪೂಜಿಡ್ಡೆ ಕಟ್ಟಾವೆರ್ ತುಂಬೆನಾಡ ಬೊಂಬೆಮದುರುನು ಲೆಪುಡಾದ್ ಪೆದ್ದುನ ಅಟ್ಟನೆ ಮಲ್ಪಾವೆರ್.

ಬೊಂಬೆಮದುರು ಗದ್ದಾವುಡು ಎಣ್ಣೆ ಕನತ್ ಬಂಜಿನಲೆನ ಬಂಜಿಗ್ ಪೂಜಿವೊಲು. ಪೂವೊಲುಗು ಮೈತಿನ ಎಣ್ಣೆ ರಡ್ಡ್ ಕವರಾದ್ ಜಪ್ಪುಂಡು. ಉಂದೆನ್ ಪೋದು ಮದುರು ಪಿದಯಿಡ್ ಕುಲ್ದಿನ ಸಾಯನ-ಕಾಂತಣೆರೆಡ ಪನ್ನೊಲು. ಅಮರ್ ಜೋಕುಲು ಉಲ್ಲನಾ ದಾನ್ನಾ ಪನ್ದ ಅಕುಲು ಸಂತೊಸ ಪಡೆಪೆರ್. ದೇಯಿಗ್ ತಡೆವರೆ ಆವಂದಿನಾತ್ ರಾಮ ಬೇನೆ ಬತ್ತಂಡ್. ದೇಯಿ ಪೂಜಿಡ್ಡೆರ್ ಲಕ್ಕ ದ್ ಉಂತುದು ಸ್ವಾಮಿ ಕೆಮ್ಮಲೆತ ಬೆರ್ಮೆರೇ, ಈ ಬೇನೆನ್ ತಡೆತೊನರೆ ಆವೊಂದಿಜ್ಜಿ. ಈ ಬೇನೆ ಪೋದು ಪೂತಲೆಕ್ಕ ಪೆದ್ದಂಡ ಪುಟ್ಟಿ ಬಾಲೆಡ ಇರೆನ ಬಂಡಾರೊಗು ಪುಂಡಿ ಪನವು ಪಾಡ್ಪಾವೆ ಪನ್ದ ಪರಕೆ ಪನ್ನೊಲು.

ದೇಯಿ ಪಂಡಿನ ಪರಕೆ ದೊಂಡೆದಾವೊಡ್ಡ ಬತ್ತಿ ಬೇನೆಡ್ ದೇಯಿ ರಡ್ಡ್ ಬಾಲೆಲೆನ್ ಪೆದ್ದುವೊಲು. ತುಳುವ ನಾಡ್‌ದ ಗುಂಡೊಡು ಅಮರ್ ನಂದಲ ಪೊತ್ತುಂಡು. ತುಳುವ ಕೊಡಿಯಡಿತ್ತ ಕೇಪುಲ ರಂಗ್‌ಗ್ ಸೂರ್ಯ ಚಂದ್ರೆರಂಚಿನ ರಡ್ಡ್ ಅಮರ್ ಬೊಳ್ಳಿಲು ಬೂಮಿಗ್ ಜತ್ತೆರ್.

ದೇಯಿ ಅಮರ್ ಜೋಕುಲೆನ್ ಪೆದ್ದಿನ ಸುದ್ದಿ ಊರೊರ್ಮೆ ಪರಡ್‌ಂಡ್. ಬಲ್ಲಾಲೆರ್ ಬಲ್ಲಾಲ್ದಿಲಾ ಬತ್ತ್ ರಡ್ಡ್ ಪುಡ್ಡೆನೆ ಬಾಲೆಲೆನ್ ತೂದು ಕಣ್ಣ್ ದಿಂಜಾದ್ ದಿಟ್ಟಿ ದೆತ್ತೆರ್. ಪುಟ್ಟಿ ಅಮೆ ಕಲೆದ್ ಜೋಕುಲೆಗ್ ಪುದರ್ ದೀವೊಡು ಪನ್ದ್ ಸುರುತ ಬಾಲೆನ್ ತಮ್ಮಲೆ ಸಾಯನ ಬೈದ್ಯೆರ್ ಬೊಕ್ಕದ ಬಾಲೆನ್ ಅಮ್ಮೆ ಕಾಂತಣ ಬೈದ್ಯೆರ್ ಬಲ್ಲಾಲೆರಡೆ ಕನಪೆರ್. ಸುರುತ ಮಗೆ ಚಂದಿರನಂಚ ಸಂಪುದಾಯೆ ಕುಡಂಗರೆ ಕೋಟಿಸಾರ ದೇಬೆರೆನ್ ನೆನೆತೊಂದು "ಕೋಟಿ" ಪನ್ದ್ ಲೆತ್ತೆರ್. ರಡ್ಡನೇ ಮಗೆ ಸೂರ್ಯನಂಚೆ ಬೊಲ್ಪುದಾಯೆ ಚೆನ್ನದೊಟ್ಟಿ ದೇಬೆರೆನ್ ನೆನೆತೊಂದು "ಚೆನ್ನಯ" ಪನ್ದ್ ಪುದರ್ ದೀಯೆರ್. ಯಾನ್ ಲೆತ್ತಿ ಪುದರ್ ಸೂರ್ಯ ಚಂದ್ರರ್ ಉಪ್ಪುನೇಟ್ ತುಳುನಾಡ ಮಣ್ಣ್‌ಡ್ ದರ್ಮ ಉಪ್ಪುನೇಟಿ ಸಾಸ್ವತವಾದ್ ಉಪ್ಪಡ್ ಪನ್ದ್ ಬಲ್ಲಾಲೆರ್ ಆಶೀರ್ವಾದ ಮಲ್ತೆರ್.

ಜೋಕುಲೆಗ್ ಕಂಟೆಲ್ಗ್ ಬಂಗಾರ್ದ ಸರಪೊಲಿ, ಕೆಬಿಕ್ ಮುರು, ಕಾರ್ಗ್ ಕಡಗ, ಸೊಂಟೊಗು ಬೊಲ್ಪಿದ ಪಟ್ಟಿದ ನೆವಲ, ಪೇರ್‌ಗ್ ಪೆತ್ತ ಎರ್ಮೆ, ಉನ್ನು ತಿನ್ನುಗು ಮಾತಾ ವ್ಯವಸ್ಥೆನ್ ಬಲ್ಲಾಲೆರ್ ಮಲ್ತೆರ್.

ಸಾಯನ ಬೈದ್ಯೆರ್ ಕಾಂತಣ ಬೈದ್ಯೆರ್ ದೇಯಿನ್ ಬೊಕ್ಕ ಕೋಟಿ ಚೆನ್ನಯೆರೆನ್ ಏರಾಜೆ ಬರ್ಕೆದ ನಂದನ ಬಿತ್ತಿಲ್‌ಗ್ ಲೆತೊಂದು ಪೋಪಿನ ಅಟ್ಟನೆ ಮಲ್ಪುವೆರ್. ಆಂಡ ಆ ಯೋಗ ದೇಯಿಗ್ ಬತ್ತಿನೇ ಇಜ್ಜಿ. ಅಮೆ ಕರಿದ್ ಮನದಾನಿ ಕಾಂಡೆ ಮಾತಾ ಲಕ್ಕ ದ್ ತೂನಗ ಸೂರ್ಯ ಚಂದ್ರೆರಂಚಿನ ಜೋಕುಲೆನ್ ಈ ಬೂಮಿಗ್ ಜಪುಡಾಯಿನ ಬೊಳ್ಳಿ ಅಪ್ಪೆ ದೇಯಿ ಬೈದೆತಿ ಜೋಕುಲೆನ್ ಅನಾಥೆರಾದ್ ಮಲ್ತ್ ಈ ಲೋಕದ ಯಾತ್ರೆ ಮುಗಿತೆರ್. ಜೋಕುಲು ಪೇರ್ ಪರ್ಪಿನ ಕಾಲೊಡು ಅಪ್ಪೆ ದಾಂತಿಲೆಕ್ಕ ಆಂಡ್. ದೇಯಿನ ಜನ್ಮದ ವೃತ್ತಾಂತ ಅಂಚೆನೆ ದೇಯಿನ ಅಗತಿನ ವೃತ್ತಾಂತ ಒಂಜಿ ಮಲ್ಲ ರಹಸ್ಯ ಆದೇ ಒರಿಂಡ್. ಜೀವನೊಡು ಬುದ್ಧಿ ಬುಲೆಯಿನಗ ತಾಂಕನೆದ ಅಪ್ಪೆ ಅಮ್ಮೆ ಕೈ ಬುಡ್ಡ್ ಗತಿ ದಾಂತಿಲೆಕ್ಕ ಮಲ್ತೆರ್, ಸಾಯನ ಬೈದ್ಯೆರ್ ತಂಗಡಿ ಪನ್ದ್ ಬಾಮಿತ್ ಮಲ್ಲ ಮನಸ್‌ಡ್ ಮೋಕೆ ಕೊರಿಯೆರ್. ದಿಂಜಿ ಬಂಜಿನಾಲ್ ತನ್ನ ಕರ್ತವ್ಯ ಮದಪಂದೆ ಬಲ್ಲಾಲೆರೆ ಮರ್ದ್ ಮಲ್ತೆರ್. ಪುಟ್ಟಿ ಜೋಕುಲು ಅಪ್ಪೆ ಪನ್ದ್ ಮೋಕೆಡ್ ಲೆಪ್ಪೊದ್ದು ದುಂಬೇ ಅಲೌಕಿಕ ಜಗತ್‌ಗ್ ಸೇರಿಯೆರ್. ತುಳುವನಾಡ್‌ದ ಮೆನ್ನುನ ಬೊಳ್ಳಿ ಒಂಜಿ ಕಂತಿಲೆಕ್ಕ ಆಂಡ್.

ಪೇರ್ ಪರಿಪಿನ ಪೊರ್ತುಡು ಅಪ್ಪೆನ್ ಕಲೆಯೊಂಡಿನ ಕೋಟಿ ಚೆನ್ನಯೆರ್, ನುಪ್ಪು ಉನ್ನಿನ ಪೊರ್ತುಡು ಅಮ್ಮೆರ್ ಕಾಂತಣ ಬೈದ್ಯೆರೆನ್ನಾ ಕಳೆಯೊಂಡೆರ್.

ಕೋಟಿ ಚೆನ್ನಯ ಬಾಲೆಲು ಅವಮಾನೊಡು ಕೊದಿಯೊಂದು " ಓ ಮಂತ್ರಿಲೇ ಎಂಕುಲು ಜೋಕುಲು, ಇನಿ ಲಡಯಿ ಮಲ್ತೊಂಡಡ ಎಲ್ಲೆ ಒಂಜಿ ಆವ. ಎಂಕುಲು ಏತ್ ಪನ್ನಲಾ ಕೇನಂದೆ ನೋತರ್ ಈರ್. ಈರ್ ಉಚ್ಚದ ಪುಂಚೊಗು ಕೈ ಪಾಡಿಯರ್. ಈರ್ ಕಂದೊಡಿಗ್ ಹಾಕ್ದ್ ಪುದೆಲ್ಗ್ ಬುಡಿಯರ್. ಬುದ್ಧಂತೆರೇ ಈರ್ ಇನಿ ಮಲ್ತಿನ ಅವಮಾನ ಇನಿಕೇ ಮುಗಿಯಂದ್. ಇನಿ ಎಂಕುಲು ಬುದ್ಧಿ ತೆರಿಯಂದಿ ಬಾಲೆಲು ಆದಿಪ್ಪ ಆಂಡ ಕಾಲ ಇಂಚೆನೇ ಉಪ್ಪುಜಿ. ಈರ್ ಇನಿ ಎಂಕ್ಲೆ ಕೈಟ್ ಪಲ್ಲೆ ಕಡೆಂಜಿದ ಕುರುಂಟು ಒಯಿತ್ ದೆತೊಂಡರ್. ಅವೆನ್ ಈರೆ ಕುತ್ಯಟ್ಟೊಡು ಎಡ್ಡೆಡ್ ದೀಲೆ ಎಂಕುಲು ಬಲಿದ್ ಬನ್ನಗ ಅವೆನ್ ಪಿರ ದೆತೊನುವ ನೆಂಪು ದೀಲೆ" ಪನ್ದ ಶಪತ ಪಾಡ್ ಪೋಪೆರ್.



ಚಪ್ಪರೊಂಬು ಮಲ್ಪಾಯೆರ್, ಚಲ್ಲಣೊಗು ಬೊಲ್ಲಿದ ಗೆಜ್ಜೆ ಗೋಡ್ಯಾಯೆರ್, ಕೆಕ್ಕಿಲ್ ಗ್ ಪಿಲಿಯುಗುರುದ ಸರಪೊಲಿ ಪಾಡಾಯೆರ್, ಕೆಬಿಕ್ ಕುಂಡಲ, ಕಾರ್ಗ್ ಬೊಲ್ಲಿದ ಕಡಗ, ಕೈಕ್ ಬಂಗಾರ್ದ ಜೋಡು ಬಲೆ ಪಾಡ್ಪಾಯೆರ್. ಜೋಡು ಸುರಿಯ ಮಲ್ಪಾಯೆರ್, ಬಿರು ಪಗರಿ ಮಲ್ಪಾಯೆರ್.

ಕೋಟಿ ಚೆನ್ನಯೆರ್ ಗರಡಿ ವಿದ್ಯೆ ಕಲ್ಪರೆ ಗರಡಿಗ್ ಪೋಯೆರ್. ನಾನಾಯೆರೆ ಗರಡಿಡ್ ಬಲಿಪ ನಾನಯೆರ್ ಪಿಲಿಪ ನಾನಯೆರೆಡ ಸಾದಗ ವಿದ್ಯೆ ಕಲ್ಪೆರ್. ಅಲ್ಲಲ್ಲ ಜವನೆರೆನ್ ಒಟ್ಟು ಮಲ್ತೆರ್, ಗರಡಿ ತಾವುಲೆನ್ ಕಟ್ಟೊಂದು ಬತ್ತೆರ್. ಜವನೆರೆನ್ ಒಂಜಿ ಮಲ್ತೆರ್, ಅಂಕದ ಕಲೊಕು ತಂಕ ಬುಲೆಪಾಯೆರ್. ತೆಗಲ್ ಮೀಸೆದ ರಡ್ಡ್ ಲಟ್ಟ ಜವನೆರೆನ್ ತೂಂಡ ಲೋಕೊರ್ಮೆ ಕೊಂಡಾಟ ಇತ್ತಂಡ್. ಕೋಟಿ ಚೆನ್ನಯೆರ್ ಪನ್ನ ಲೋಕ ಪುಗರುನವು ಬಲ್ಲಾಲೆರೆನ ಕೆಬಿಕ್ಲ ಬೂರ್ದು ಬಲ್ಲಾಲೆರೆಗ್ಲ ತನ್ನ ಬೂಡುಡು ಪುಟ್ಟಿ ಜೋಕುಲು ಬುಲೆಯೊಂದಿಪ್ಪುನ ತೂದು ಸಂತೊಸ ಆಂಡ್.

ಕೋಟಿ ಚೆನ್ನಯೆರ್ ಇಡೀ ತುಳುನಾಡ್ ತಿಗ್ಗ್ ಪಿರ ಏರಾಜೆ ಬರ್ಕೆಗ್ ಬರ್ಪೆರ್. ಸಾಯನ ಬೈದ್ಯೆರ್ ಬುಲೆಯಿ ತನ್ನ ಅರ್ವದಲ್ಲೆನ್ ತೂದು ಮೈ ಇರ್ಮನೆ ಆದ್ ಅಕಲೆನ ಮೋನೆದ ಕಲಿ ದೆಪ್ಪಾವುನ ಲೇಸ್ ಮಲ್ಪುವೆರ್. ನನ ಈ ಜವನೆರೆನ್ ಬಲ್ಲಾಲೆರೆಡೆ ಕೊನೊಡು ಪನ್ನ ತಮ್ಮಲೆ ಬೈದ್ಯೆರ್ ಬಲ್ಲಾಲೆರೆಗ್ ಕಾನಿಗೆ ಕೊರಿಯರೆ ಅಟ್ಟನೆ ಮಲ್ಪುವೆರ್. ಕೋಟಿ ಚೆನ್ನಯೆರ್ ತಮ್ಮಲೆನೊಟ್ಟುಗು ಬಲ್ಲಾಲೆರೆ ಚಾವಡಿಗ್ ಬರ್ಪೆರ್. ಅರಸುಲು ಅರಸು ಪೀರೊರ್ದು ಜತ್ತ ಬತ್ತ ಜವನೆರೆನ್ ಅರಾದ್ ಪತ್ತ ದ್ ಮೈ ಪೂಜಿವೆರ್. ಇನಿ ಎನ್ನ ಎದುರು ಉಂತಿನ ಈ ಅಜಾನುಬಾಹು ಎನೆಉಲ್ಲ ಬಂಟೆರ್ ಒರ ಉಂದೇ ಬೂಡುಡು ಯಾನ್ ದತ್ತ ಬಲೊಟು ತಟ್ಟೊಂದು ಪೇರ್ ಪರ್ಪಾಯಿನ ಬಾಲೆಲತ್ತೊ ಪನ್ನ ಬಾಮಿತೊನ್ನೆರ್. ಬೂಡುಗು ಕಾಣಿಕೆನ್ ಕೋಟಿ ಚೆನ್ನಯೆರ್ ಸಂದೈತ ಮಲ್ಪುವೆರ್.

ಬಲ್ಲಾಲೆರ್ ಕೋಟಿ ಚೆನ್ನಯೆರೆನ್ ಲೆತ್ತ ಜೋಕುಲೇ ನಿಕ್ಷೆನ ಅಪ್ಪೆ ಪೋಪಿನ ಎನ್ನ ಜೀವೊನು ಒರಿಪಾದ್ ಪುನರ್ಜನ್ಮ ಕೊರಿನಾಲ್. ಅಲೆನ ಕಿಲೆಟ್ ಪುಟ್ಟಿನ ನಿಕುಲು ದೇವೆರೆ ಅನುಗ್ರಹೊಟು ಮಲ್ಲಿ ಆತರ್. ಜೋಕುಲಾಟಿಕೆದ ಕಾಲ ಪೋಂಡು, ನನ ನಿಕುಲು ಬೇಲೆಗ್ ಜಪ್ಪೊಡು. ನಮ್ಮ ಬೂಡುಗು ರಕ್ಷಕೆರಾವೊಡು ನಿಕಲೆನ ನುಪ್ಪು ನಿಕುಲೇ ಬೆನೊಡು. ಪೇರಾಲ್ ಬೈಲ್ದ ಒಂಜಿ ಅಂಶ ಮಲ್ಲಯ್ಯ ಬುಡ್ಯಂತಡ ಉಂಡು. ಅಲ್ಲದ ಅನಿಲಜೆ ಕಂಬುಲದ ತಿರ್ತ ಒಡೆನ್ ನಿಕಲೆಗ್ ಬುಡ್ಡ್ ಕೊರ್ಪೆ. ನಿಕಲೆಗ್ ಕೊರ್ಪಿನ ಬೂಮಿಡ್ ಪೊರುಂಬುಲೆ ಕೆಸರ್ಡ್ ಗೊಬ್ಬಲೆ ಬಂಗಾರ್ ಬುಲೆಲೆ ಪನ್ನ ಪನ್ನೆರ್.

ಕೋಟಿ ಚೆನ್ನಯೆರ್ ತಮ್ಮಲೆಡ ಬಲ್ಲಾಲೆರ್ ತನ್ನುಲೆಗ್ ಕಂಬುಲ ಕೊರಿನ ಅಂಚೆನೆ ಅವೆಕ್ ಬೋಡಾಪಿನ ಮಾತಾ ಸವಲತ್ತು ಕೊರಿನೆನ್ ಪನ್ನೆರ್. ನನ ಕಂಬುಲ ಜಪುಡಾವೊಡು ಪನ್ನ ಕೋಟಿ ಚೆನ್ನಯೆರ್ ಗೆರೆತೊನ್ನ ಕಂಬುಲೊಗು ದಿನ ದೀವೊಡು ಪನ್ನ ಎನ್ನುವೆರ್. ಅಕಲೆಗ್ ದೂರೊಡು ಮಲ್ಲಯ್ಯ ಬುದ್ಯಂತೆ ಒಡೆಗಾ ಪೋಪಿನ ತೋಜುಂಡು. ರಪಕ್ಕ ಕೋಟಿ ಚೆನ್ನಯೆರ್ ಪೋದು ಮಂತ್ರಿಲೇ ದೂರ ಪೋವೊಂದುಲ್ಲರ್ ಪನ್ನ ಕೇನ್ನೆರ್. ಅವೆಕ್ ಬುದ್ಯಂತೆರ್, ಕೊಡಿ ತಿಂಗೊಲು ಪೋದು ಜಾರ್ದೆ ಬರ್ಪೆ ಆಂಡ್. ನನ ಸಮೊಟು ಕಂಬುಲ ಗೋರೊಡು ಪೂರ್ತುಡು ಬಿತ್ತ ಬಿರ್ಕೊಡು. ಅವೆಕ್ ಗಲಿಗೆ ತೂವರೆ ಮಟ್ಟಿ ಬೀರ ಬಲ್ಯಾಯನ ಕೊಟ್ಟಿಗ್ ಪೋವೊಂದುಲ್ಲೆ" ಪನ್ನ ಪನ್ನೆರ್.

ಅವೆಕ್ ಬೈದ್ಯೆಲ್, "ಎಡ್ಡೆನೇ ಆಂಡ್, ಎಂಕಲೆಗ್ಲ ಬಲ್ಲಾಲೆರ್ ಅನಿಲಜೆ ತಿರ್ತ ಒಡಿ ಕಂಬುಲ ಕೊರ್ತೆರ್, ಎಂಕುಲುಲಾ ಒಂಜಿ ಕಾಣಿಕೆ ಕೊರ್ಪ ಎಂಕಲೆಗ್ಲ ದಿನ ಕೇನ್ದ ಬಲೆ" ಪನ್ನ ಎಡ್ಡೆಡ್ ಪನ್ನೆರ್.

ಬುದ್ಯಂತೆಗ್ ಪಿಸಿರ್ ಏರ್ದ್ ಆಂಡ ಅವೆನ್ ತೂಪಾವಂದೆ ಆವು ಪನ್ನ ಸುಡು ಸುಡು ನಡತೊಂದು ಪೋಪೆರ್. ತಾದಿಡ್ ಪೋನಗ ಕೋಟಿ ಚೆನ್ನಯೆರ್ ಕೊರಿನ ತಾರಯಿನ್ ದರ್ತ್ ಅವೆತ ಪೂಲು ಮಲ್ತ್ ತಿನೊಂದು ಪೋಯೆರ್. ಬಲ್ಯಾಯನಡೆ ಬತ್ತ ಸುಗ್ಗಿ ಕಂಬುಲೊಗು ದಿನ ಪನ್ನ ಪನ್ನ ಬುದ್ಯಂತೆ ಪನ್ನೆರ್.

ಬಲ್ಯಾಯೆ, "ಮಂತ್ರಿಲೇ ಮಿತ್ತೋಡಿ, ತಿತ್ತೋಡಿ ಕಂಬುಲೊಗು ಜಾರ್ದೆ ತಿಂಗೊಲುದ ಪತ್ತೆ ಪೋಪಿನಾನಿ ಅಂಗಾರೆ ಎಡ್ಡೆ ದಿನ ಉಂಡು. ಆನಿ ರಡ್ಡೆ ಕಂಬುಲೊಗ್ಲಾ ಎರು ಮಾಣಿ ಜಪ್ಪಾದ್ ಪೂಕರೆ ಪಾಡ್ಡೆ ಒಲಿಬಿತ್ತೆ ಬಿತ್ತೊಲಿ ಪನ್ದ ಪನ್ನೆ.

ಬುದ್ಯಂತೆ ಪಿರ ಬನ್ನಗ ಕೋಟಿ ಚೆನ್ನಯೆರ್ ಕಾತೊಂದಿತ್ತಿನಕುಲು ಅಡ್ಡ ಬತ್ತೆ ಬುದ್ಯಂತರೆಡ, ದಿನ ಕೇಂಡರೇ? ಬಲ್ಯಾಯೆ ಒವ್ ದಿನ ಪನ್ನೆ? ಪನ್ದ ಕೇನುವೆರ್. "ತೂಲೆ ಚೋಕುಲೇ, ಎನ್ನ ಕಂಬುಲೊಗು ಜಾರ್ದೆ ತಿಂಗೊಲುಡು ಪತ್ತೆ ಪೋಪಿನಾನಿ ಅಂಗಾರೆ. ಅಂಚೆನೆ ನಿಕಲ್ನ ಕಂಬುಲೊಗು ಪೆರಾರ್ದೆ ಪದಿನೈನ್ ಪೋಪಿನಾನಿ ಗುರುವಾರ ಅಮಾಸೆದಾನಿ ದಿನ" ಪನ್ದ ಪನ್ನೆರ್.

ಕೋಟಿ ಚೆನ್ನಯೆರೆಗ್ ಬುದ್ಯಂತನ ಗೊಬ್ಬು ಅರ್ತ ಆದ್, "ಆವ್ ಇರೆಗ್ ಜಾರ್ದೆ ಪತ್ತೆ ಪೋಪಿನಾನಿ ದಿನ ಆಂಡ ಎಂಕಲೆಗ್ಲಾ ಅವ್ವೇ ದಿನ ಆವು ಎಂಕುಲು ಆನಿಯೇ ಕಂಬುಲ ಜಪ್ಪಾವ" ಪನ್ದ ಏರಾಜೆಗ್ ಪೋಪೆರ್. ಬುದ್ಯಂತೆ ಪಿಸಿರ್ಡ್ "ಎನ್ನ ಕಂಬುಲದಾನಿ ಕಂಬುಲ ಜಪ್ಪಾಯರ್ಡ್ ಜಾಗ್ರತೆ" ಪನ್ದ ಕಲ್ಕುವೆರ್.

ಮನದಾನಿ ಕಾಂಡೆ ಬುದ್ಯಂತೆರ್ ಕಡೆಸಂದೆ ತನ್ನ ಚಾಕಿರಿಕಲೆನೊಟ್ಟುಗು ಊರುಗು ಕಂಬುಲದ ಲೆಪ್ಪು ಕೊರಿಯರೆ ಪಿದಡಿಯೆರ್. ಅವೇ ಪೂರ್ತುಗು ಲೆಪ್ಪು ಪನರೆ ಪೋಯಿನ ಮೆಗ್ಗೆ ಪಲಯಗ್ ಊರುದಕುಲು, ಚೋಕುಲೇ ಒಂಜೇ ದಿನ ನಿಕುಲುಲಾ ಬುದ್ಯಂತೆರ್ಲಾ ಕಂಬುಲ ದೀತರ್, ಎಂಕುಲು ಏರೆಗ್ ಎರು ಕಡಪುಡೊಡು ಪನ್ದ ಪನ್ನಗ ಬೈದೆರ್ಲು ರಡ್ಡೆ ಎರು ಇತ್ತಿನಕುಲು ನಿಕಲೆಗ್ ಬೋಡಾಯಿನಕಲೆಗ್ ಕಡಪುಡ್ಲೆ. ನಾಲ್ ಎರು ಇತ್ತಿನಕುಲು ರಡ್ಡೆ ಬುದ್ಯಂತೆಗ್ ರಡ್ಡೆ ಎಂಕಲೆಗ್ ಕಡಪುಡ್ಲೆ, ನಿಕಲೆಡ ಎರು ಮಾಣಿ ಇಜ್ಜಿಡ ಎಂಕಲೆನ ಕಂಬುಲದ ಪೂರ್ತು ತೂವರೆ ಬಲೆ ಪನ್ದ ಲೆಪ್ಪುವೆರ್.

ಕಂಬುಲೊದ ಬಿರ್ಡ್ ಗರ್ಡ್ ಸುರು ಆಂಡ್. ಏರಾಜೆ ಬರ್ಕೆ ನಂದನ ಬಿತ್ತಿಲ್ ನಿಲೈ ಜನ ಗೌಜಿ ಗಮ್ಮತ್. ಸಾಲ್ ಸಾಲ್ ಎರ್ಲು ಕೋಟಿ ಚೆನ್ನಯೆರೆ ಅನಿಲಜೆ ತಿರ್ತ್ ಒಡಿ ಕಂಬುಲೊಗು ಜತ್ತೊಂದುಂಡು. ಮಲ್ಲಯ ಬುದ್ಯಂತನ ಕಂಬುಲೊಗು ಅಕಲೆನ ಎರು ಬೊಕ್ಕ ಅಕಲೆನ ಚಾಕಿರಿಕಲೆನ ಎರು ಅತ್ತಂದೆ ಬೇತೆ ಒವ್ವಾ ಇತ್ತಿಜಿ. ಉಂದೆನ್ ತೂಯಿನ ಕೋಟಿಗ್ ಬೆಸರಾಂಡ್, ತನ್ನ ಮೆಗ್ಗೆ ಚೆನ್ನಯೆನ್ ಲೆತ್ತೆ ಕೋಟಿ ಪನ್ನೆರ್, "ಉಂದೆನ್ ತೂದು ನಮ ಮನಿಪಂದೆ ಕುಲ್ಲುನ ಸಮ ಅತ್ತೆ, ನಮಕ್ ಮಂತ್ರಿಲೆಡ ಪಗೆ ಉಪ್ಪು ಆಂಡ ನಮಕ್ ಭೂಮಿ ಅಪ್ಪೆಡ ಪಗೆ ಇಜ್ಜಿ. ನಮ ಅಂಚ ಮಲ್ತಡ ಅಕಲೆಗ್ಲಾ ನಮಕ್ಲಾ ದಾದ ಎತ್ತಾಸ ಉಂಡು?" ಪನ್ದ ತನ್ನಲೆ ಕಂಬುಲೊದ ನಾಲ್ ಎರು ರಡ್ಡೆ ಮಾಣಿಲೆನ್ ಬುದ್ಯಂತನ ಕಂಬುಲೊಗು ಕಡಪುಡುವೆರ್.

ದುಂಬೇ ಪಿಸಿರಾದಿತ್ತಿನ ಬುದ್ಯಂತೆ ಕಂಡೊಗು ಜತ್ತಿನ ಎರುಕುಲು ಬೊಕ್ಕ ಮಾಣಿಗ್ ಅಡರ್ಡ್ ದರ್ಪರೆ ಸುರು ಮಲ್ತೆರ್. ಅಯ್ಯಾ ಬುದ್ಯಂತರೆ ಬಾಯಿ ಬರಂದಿ ಎರುಕು, ಪಡಿತ ಮಾನಿಗ್ ಆಕಡೇ, ಇರೆಗ್ ಪಗೆ ಇತ್ತಂಡ ಎಂಕಲೆಗ್ ಆಕಲೆ ಪನ್ದ ಕೋಟಿ ಪನ್ನಿನೆಲ್ಲಾ ಕೇನಂದೆ ಬುದ್ಯಂತೆರ್ ಪೆಟ್ಟೆ ಪಾಡುವೆರ್. ಇಂಚ ಕಂಬುಲ ನಡತ್, ಬುಲೆ ಬಿತ್ತೆದ್ ಪೂಕರೆ ಕೂರುವೆರ್.

ಮನದಾನಿ ಕಾಂಡೆ ಲಕ್ಕಿನ ಬುದ್ಯಂತೆ ಕಂಬುಲದಲ್ಲ ಬತ್ತೆರ್. ಅರೆಗ್ ಕೋಟಿ ಚೆನ್ನಯೆರೆ ಕಂಬುಲ ತೂದು ನಂಜಿ ತಡೆಯೊನರೆ ಆಯಿಜಿ. ಪನ್ನೆಕೊಟ್ಟು ಪತೊಂದು ಸಂಕಮಲೆ ಕಾಡ್ಡೆ ಬರ್ಪಿನ ತೋಡುಗು ಅಡ್ಡ ಕಟ್ಟೆದ್ ಅನಿಲಜೆ ತಿರ್ತ್ ಒಡಿಗ್ ನೀರ್ ಪೋಪಿಲೆಕ್ಕ ಮಲ್ತೆರ್. ನೀರ್ದ ಬರಸ್ಗ್ ಬಿತ್ತಿನ ಬುಲೆ ನೀಂದೊಂಡು ಪೋಂಡು. ನೇಜಿ ನಾಶ ಆಂಡ್.

ಅವೇ ಪೂರ್ತುಡು ಕಂಬುಲೊದಡೆ ಬತ್ತಿನ ಕೋಟಿಗ್ ಅಲ್ಪದ ವ್ಯವಸ್ಥೆ ತೂದು ಕಣ್ಣ ಕತ್ತಲೆ ಬತ್ತಂಡ್. ತನ್ನಲೆ ಕಂಬುಲೊಡು ಬೊಲ್ಲದ ನೀರ್ ದಿಂಜಿದಂಡ್, ಏರಾ ಕಂಬುಲದಲ್ಲ ತೋಡು ಕಡ್ಡಿನ ತೋಜುಂಡು. ಉಂದು ಬುದ್ಯಂತೆರ್ ಅತ್ತಂದೆ ಬೇತೆ ಏರ್ಲಾ ಮಲ್ದಿನ ಬೇಲೆ ಅತ್ತೆ ಪನ್ದ ತೆರಿಯುಂಡು.

ಪದ್ಮಕಟ್ಟೆದ ತಾರೆಗ್ ಒರಗ್‌ದ್ ಕಂದೋಡಿ ತೆಲೈ ತೆಲ್ಲೊಂದಿತ್ತಿನ ಬುದ್ಯಂತೆರ್ನಡೆ ಬತ್ತಿನ ಕೋಟಿ, "ಬುದ್ಯಂತೆರೇ ಈರ್ ಮಲ್ತಿನ ಸಮನಾ? ಪಾಡಿನ ಬುಲೆ ಭೂಮಿದ್ ಬರೊದುರ್ ದುಂಬೇ ನಾಶ ಮಲ್ತರ್. ಈ ಭೂಮಿ ಎಂಕ್ಲೆಗ್ ಬಲ್ಲಾಲೆರ್ ಹಕ್ಕಡ್ ಕೊರಿನವು. ಉಂದು ದೇವೆರ್ ಮೆಚ್ಚುನ ಬೇಲೆ ಅತ್ತ, ಎಂಕಲೆನ ಮಿತ್ತದ ಪಗೆನ್ ಇಂಚ ಸಂದಾವೊನುನ ಸಮ ಅತ್ತ" ಪನ್ದ ಪನ್ನೆರ್.

"ಕೋಟಿ ಎರೆಡ ಪಾತೆರೊಂದುಲ್ಲ ಪನ್ದ ತೂದು ಪಾತೆರ್ಲ. ದಾನೆ ನಿಕ್ಕ ಪರ್ಮಲೆ ಬೂಡುದ ನುಪ್ಪುದ ಸೊರ್ಕಾ? ಜವನಾದಿಗೇದ ಆಂಕಾರನಾ? ಅನಿಲಜೆ ಮಿತ್ತೋಡಿ ಬೊಕ್ಕ ತಿತ್ತೋಡಿ ಕಂಬುಲ ಈ ಪುಟ್ಟೊರ್ದುರ್ ದುಂಬೇ ಎನ್ನವು. ಬೈದರೆ ಕುಲೊಟು ಪುಟ್ಟಿನ ಈ ಎಂಕ್ ಬುದ್ಧಿ ಪನರೆ ಬರಡ, ನಿನ್ನಂಚಿನಕುಲು ಎನ್ನ ಕಾರ್ಗ್ ಬೂರೊಡು. ಪರ್ಮಲೆದ ಮಂತ್ರಿಗ್ ಬುದ್ಧಿ ಪನ್ನಿನಾತ್ ಮಲ್ಲಾಯೆನಾ ಈ" ಪನ್ದ ಬುದ್ಯಂತೆರ್ ದಡಿ ಮಲ್ಪುವೆರ್.

ಬುದ್ಯಂತೆರೆ ಇಂಚಿನ ಪಾತೆರ ಪನಡೆ, ಈ ಪಾತೆರೊಲೆನ್ ಎನ್ನ ಮೆಗೈ ಕೇಂಡೆಡ ಒಲ್ಲು ಒಡೆ ಪೋವು, ಈರ್ ಆಯೆ ಬರೊದುರ್ ದುಂಬು ದಯಮಲ್ತ್ ಪೋಲೆ ಪನ್ದ ಕೋಟಿ ಪನ್ನಗ,

ನಿನ್ನ ಮೆಗೈ ದಾದ ಆಶಲಾ ಬಿಂಕದಾಯೆನಾ? ಆಯೆ ದಾದ ಬಾನೊದುರ್ ಮಿತ್ತ ಬುಲೆದೇನಾ? ಆನೆದ ಮಿತ್ತ ಅಡ್ಡೆ ಲಾಗಿವೆನಾ? ಕುದುರೆದ ಮಿತ್ತ ನೀಟ ಲಾಗಿದೇನಾ? ಬಲಿಪ ಪಿಲಿನ್ ದೆರ್ತ್ ದಕ್ಕದೇನಾ? ವಾ ಗುತ್ತದ ಬಂಟಿಯಾ ನಿನ್ನ ಮೆಗೈ? ವಾ ಬೂಡುದ ಬಾರಗೆ? ಕುಪುಲು ಕಣ್ಣ ದಾಯೆ, ಕೆಂಚಿ ಮೀಸೆದಾಯೆ, ಕಲಾಯಿ ಬಂಜಿದಾಯೆ, ಸಾನೆ ಮಂಡೆದಾಯೆ, ಮೋಂಟಿ ಮೂಕುದಾಯೆ ಏರ್ಯಾ ನಿನ್ನ ಮೆಗೈ? ಯಾನ್ ಮನಸ್ ಮಲ್ತಂಡ ನಿಕಲೆನ್ ಕಂಬುಲೊಡು ಅತ್ತ ಪರ್ಮಲೆದೇರ್ ಗಿಡಪಾವೆ ಪನ್ದ ಜೋರುಡ್ ಕಲ್ಪುವೆರ್.

ಬುದ್ಯಂತನ ಈ ಪಾತೆರೊಲು ಮೂರ್ತೆ ಮೂರೆ ಪೋತಿನ ಚೆನ್ನಯಗ್ ದೂರೊದುರ್ ಕೇನೊಂದುಂಡು. ತನ್ನ ಪಲಯನ ಸ್ವರ ಎಲ್ಯ ಕೇನೊಂದುಂಡು ಬುದ್ಯಂತೆ ಬಾರೀ ಆಂಕಾರ ಪಾತೆರೊಂದುಲ್ಲ ಪನ್ದ ಮರೊದುರ್ ದಿಡ್ಡ ಲೈತ್ ಕೆಂಪು ಕಣ್ಣ ಮಲ್ತೊಂದು ತನ್ನ ಸುರಿಯೊನು ಕೈಟ್ ಪತೊಂದು ಪಿಸಿರಿಡ್ ಕೂಲಿ ಕಡೆಯೊಂದು ಪಾರ್ ಬತ್ತ "ಓ ಬುದ್ಯಂತ ದಾದಾ ಬಗ್‌ಲಿಯಾ?" ಪನ್ದ ಪನ್ನಗ ಬುದ್ಯಂತನ ಕೈ ಕಾರ್ ಗದ್ದರೆ ಪತ್ತಂಡ್. ಬುದ್ಯಂತೆ ಪೋಡಿದ್ ಬಲ್ಲರೆ ಪತ್ತಿಯೆರ್. ಚೆನ್ನಯೆ ಗಿಡಿತಲೆಕ್ಕ ಸುರಿಯ ಪತ್ತೊಂದು ಬುದ್ಯಂತನ್ ಕಂಬುಲೊಡು ಕಟ್ಟಪುಣಿಟ್ ಗಿಡತೊಂದು ಪೋವೊಂದುಲ್ಲೆರ್. ಬುದ್ಯಂತನ ಜುಟ್ಟುನು ಪತ್ತಿನ ಚೆನ್ನಯೆ ಸರಸರ ಮಂಡೆನ್ ತಿರ್ಗಾವೆರ್, ಸೊಂಟೊಗು ತೊರ್ತು ಮೂಜಿ ಸಲ ಕಂಬುಲ ಕಂಡೊದ ಕೆಸರ್ಡ್ ಮುರ್ಕಾಯೆರ್. ಕಂಬುಲ ಕಂಡೊಡೇ ಮರಂಕನೆ ಜೆಪುಡಾದ್ ಮೂಜಿ ಸಲ ಸುರಿಯೊಡು ಬುದ್ಯಂತನ ದತ್ತ ತಿಗಲೆಗ್ ಕಂತಾವೆರ್ ಚೆನ್ನಯೆ. ಆಶ ಪೂರ್ತುಗು ಕೋಟಿಲಾ ಸುರಿಯೊಡು ಬುದ್ಯಂತನ ಬಲತ ತಿಗಲೆಗ್ ಕಂತಾವೆರ್. ಬುದ್ಯಂತನ ಪೆರನ ಪಕ್ಕಿ ರಾದ್ ಪೋಂಡು.

ಅಲ್ತ ಬುದ್ಯಂತನ ಬೂಡುಗು ಬತ್ತಿನ ಬಂಟೆರ್, ಬುದ್ಯಂತನ ಕುತ್ಯಟ್ಟೊಗು ಪೋದು ಅಕುಲು ಎಲ್ಯ ಉಪ್ಪುನಗ ಒಯ್ತ ಕೊನೊತಿನ ಪಲ್ಲೆಕಾಯಿ ಕಡೆಂಚಿ ಕಾಯಿನ್ ಅಲ್ತ ಕೊನೊದು ಬರ್ಪೆರ್. ಎಲ್ಲಿಡ್ ಮಲ್ತಿನ ಆಜೆ ಇಂಚ ನಿಜ ಆಂಡ್.

ಇಂಚ ಕೋಟಿ ಒಂಚೊಂಜಿ ಕೇನಿನೆಕ್ಲಾ ಬಲ್ಲಾಲೆರ್ ದಾದಾಂಡಲ ಪನ್ದ ಕೂರ್ ಆಪುಜಿ ಪನ್ದ ಪನೊಂದೇ ಪೋಪೆರ್. ಕಡೆಕ್ ಕೋಟಿ ಸರಲೆರ್ಮೆನ್ ಕೇನುವೆ ಅವೆಕ್ ಬಲ್ಲಾಲೆರ್ ಕೋಪೊಡು, ಇನಿ ಬೂಡುದ ಸರಲೆರ್ಮೆ ಕೇನಿನಕುಲು ಎಲ್ಲಿ ಬೂಡುದ ಅಬ್ಬೆನ್ನಾ ಕೇನರ್, ಯಾನ್ ನಿಕಲೆನ್ ತಾಂಕಿನ ಜಾಕಿನೊಗು ಅವೆನ್ನಾ ಕೂರೊಡಾವು ಪನ್ದ ಪನ್ನಗ ಕೋಟಿ ಚೆನ್ನಯೆರ್,

ಬಲ್ಲಾಲೆರೇ ಈ ಪರ್ಮಲೆ ಬೂಡುಡು ಈರ್ ಎಂಕ್ಲೆನ್ ತಾಂಕಿಯರ್, ಈ ಬೂಡುದ ಅಬ್ಬೆನಕುಲು ಎಂಕ್ಲೆಗ್ ಅಪ್ಪೆ ದೇಯಿ ಇತ್ತಿಲೆಕ್ಕ. ಅಪ್ಪೆಗ್ಲಾ ಜೋಕುಲೆಗ್ಲಾ ಈರ್ ಕಟ್ ಕೂರಿಯರ್. ಇನಿ ನಮಕ್ ಮನಬೇಧ ಬತ್ತ ಪೋಂಡು ನನ ಈ ರಾಜ್ಯೊಡು ಎಂಕುಲು ಬದ್ಡಯ ಪನ್ದ ಪನ್ನೆರ್.

ಕೋಟಿ ಚೆನ್ನಯೆರ್ ಬಚ್ಚರೆ ದತ್ತೆರ್, ಅರಸುಲೆ ಮನೆಟ್ ದೀಯೆರ್, ಅರಸುಲೆ ಎದುರು ಮೆಗ್ಗೆ ಪಲಯೆ ಗಡಿ ದೀದ್ ಬಂಟೆರ್ ಬೂಡು ಚಾವಡಿದ ಪದಿರಾಡ್ ಮುಟ್ಟು ಜತ್ತ ಪೋಯೆರ್.

ಆತ್ ಪೂರ್ತುಗು ಬುದ್ಯಂತನ ಸಾವುದ ಸುದ್ದಿ ಬಲ್ಲಾಲೆರೆಗ್ ಬಪುಂಡು. ಕೋಟಿ ಚೆನ್ನಯೆರ್ ದಾಯೆಗ್ ಇಂಚ ಮಲ್ತೆರ್ ಪನ್ದ ಬಲ್ಲಾಲೆರೆಗ್ ತೆರಿಯುಂಡು. ಬಲ್ಲಾಲೆರ್ ಪಾರ್ ಬತ್ತ ಮಗಾ ಕೋಟಿಚೆನ್ನಯೆರೇ ಒರಿ ಬುದ್ಯಂತೆ ಪೋಯೆಡ ಸಾರ ಜನ ಬರುವೆರ್ ಆಂಡ ಒರ ನಿಕಲೆನಂತಿನ ಬಂಟೆರ್ ರಾಜ್ಯ ಬುಡ್ಡೆ ಪೋಯೆಡ್ ನನ ಯಾಪೊಗ್ಲಾ ತಿಕ್ಕಯೆರ್, ಪಿರಬಲೆ ಮಗಾ ಪನ್ದ ಪನ್ನೆರ್.

ಅವೆಕ್ ಕೋಟಿ ಚೆನ್ನಯೆರ್, ಉಲ್ಲಾಯಾ ಪರ್ಮಲೆತ ಸತ್ಯ ಚಾವಡಿದ ಸಿರಿ ಗದ್ದಿಗೆಗ್ ಗಡಿ ದೀತ ಅಂಚಾದ್ ಒರ ಜತ್ತಿನ ಮುಟ್ಟು ಕುಡ ಮಿತ್ತ್ ಏರಯ, ಒರ ತೂಯಿನ ಅರಸು ಬಲ್ಲಾಲೆರೆ ಮೋನೆ ಕುಡೂರ ತೂವಯ, ಒರ ಉಂಡಿ ಮಡೆ ಇರೆಟ್ ಕುಡೂರ ಉನಯ ಪನ್ದ ಪಿರ ತಿಗಂದೆ ಪೋಪೆರ್.

ಪರಿಯರೆ ಒಂತೆ ನೀರ್ ಕೊರುವರಾ ಪನ್ನ ಕೇನುವೆ. ಉಂದೆನ್ ಕೇಂಡಿನ ಕಿನ್ನಿದಾರು ಒಂಜಿ ಚೊಂಬುಡು ನೀರ್, ಬಾರೆ ಇರೆಟ್ ಬೆಲ್ಲ ಕನತ್ ಪಡಸಾಲೆದ ಉಲಾಯಿದ್ ಪಿದಯಿ ಚಾವಡಿದ್ ದೀಯೊಲು.

ಈರ್ ನೀರ್ ಕೊರಿಯರ್, ಆಂಡ ಅಸರ್ ತಗ್ಗರೆ ನೀರ್ ಪರೊಡಾಂಡ ಕೊರಿನಕುಲು ಏರ್ ಪನ್ನ ತೆರಿಯೊಡು, ಜಾತಿ ನೀತಿ ದಾದ ಪನ್ನ ತೆರಿಯೊಡು ಪನ್ನ ಕೋಟಿ ಕೇನುವೆ. ಉಂದೆಕ್ ಚೆನ್ನಯೆಲಾ ಈರೆನ ಅಪ್ಪೆ ಅಮ್ಮೆ ಏರ್? ಪುಟ್ಟು ಮೂಲ ಓಲು ಪನ್ನ ಕೇನುವೆ.

ಕಿನ್ನಿದಾರುಗು ಉಂದು ವಿಚಿತ್ರ ಆಪುಂಡು. ಏರೋ ಒಂಜಿ ಗುರ್ತ ದಾಂತಿನಕುಲು ಇಂಚ ಕೇನುನು ಪನ್ನ ದಾದ? ಮಲ್ಲೆಜ್ಜಿ ಪನ್ನ ಪನ್ನ - ಬೈದಿ ಬಿನ್ನೆರೇ, ಎನ್ನ ಪುಟ್ಟಿ ಊರು ಪರ್ಮಲೆ, ಎನ್ನ ತಮ್ಮಲೆ ಸಾಯನ ಬೈದರ್, ಸಾಯನ ಬೈದರೆ ತಂಗಡಿ ದೇಯಿಗ್ ಬೊಕ್ಕ ಕಾಂತಣ್ ಪುಟ್ಟಿನ ಕಡೀರ ಮಗಲ್ ಯಾನ್. ಎನ್ನ ಏಲ್ ಪಿರಯೊಡು ಎನನ್ ಪಂಜಗುತ್ತದ ಪಯ್ಯ ಬೈದ್ಯಗ್ ಮದ್ದೆ ಮಲ್ತ್ ಕೊರ್ತೆರ್. ಎನ್ನ ಅಪ್ಪೆ ತೀದರ್, ಅವೆರ್ ಬೊಕ್ಕ ಎನ್ನ ಅಮ್ಮೆರ್ ಬೇತೆ ಮದ್ದೆ ಆಯೆರ್. ಅರೆನ ಪುದರ್ಲಾ ದೇಯಿಗೆ, ಬೈದ್ಯೊಡು ಬಾರೀ ಪುದರ್ ಪೋತಿನಾರ್ಗ, ಅರೆಗ್ ರಡ್ಡ್ ಅಮರ್ ಜೋಕುಲುಗೆ.

ಕಿನ್ನಿದಾರು ಇಂಚ ಪನ್ನಗ ಕೋಟಿ ಚೆನ್ನಯೆರೆಗ್ ಮೈ ಇರ್ಮನೆ ಆಪುಂಡು. ಓಲೋ ಒಂಜಿ ಇತ್ತಿನ ಬೂರುಲು ಒಂಜೇ ಬೇರ್ಗ್ ಗೋಡ್ಯೊಂದು ಒಂಜಾಯಿಲೆಕ್ಕ, ತನ್ನಲೆಗ್ ದುಂಬು ಪಿರ ಲೆತ್ತ ಕೇನುನಕುಲು ಏರ್ಲಾ ಇಜ್ಜಿ ಪನ್ನ ಎನ್ನುನಗ ಅಪ್ಪೆಲೆಕ್ಕಂತಿ ಒಂಜಿ ಪಲಿ ತಿಕ್ಕಿನವು ಅಕಲೆಗ್ ಮಲ್ಲ ಸಂತಸ ಕೊರುಂಡು.

ಕಿನ್ನಿದಾರುನ ಪಾತೆರ ಕೇನಿನ ಕೋಟಿ ಚೆನ್ನಯೆರ್, ಅಕ್ಕಾ ಈರ್ ಪಂಡಿನ ಆ ಅಮರ್ ಜೋಕುಲು ಎಂಕುಲೇ, ಇತ್ತೆ ಆಂಡಲ ಈರೆನ್ ತೂಪಿಲೆಕ್ಕ ಆಂಡತ್ತಾ ಪನ್ನ ಅಲೆನ ಕಾರ್ಗ್ ಬೂರುವೆರ್. ಕಿನ್ನಿದಾರುಗು ಆಶ್ಚರ್ಯ ಮಾತ್ರ ಅತ್ತಂದೆ ಪರಮಾನಂದ ಆದ್ ಕಣ್ಣಾಡ್ ಕಣ್ಣಿನೀರ್ ಜಪ್ಪುಂಡು.

ಓ ಪಲಿಯೇ, ಅಪ್ಪೆ ಅಮ್ಮೆರೆನ್ ಎಲ್ಯ ಪ್ರಾಯೊಡೇ ಎಂಕುಲು ಕಲೆಯೊಂಡ, ಪ್ರಾಯ ಕರಿನ ತಮ್ಮಲೆ ಮಾಮಿನ ಸೇವೆ ಮಲ್ಪುನ ಬಾಗ್ಯಲಾ ಎಂಕಲೆಗ್ ದಾಂತಿಲೆಕ್ಕ ಆಂಡ್. ಎಂಕಲೆಗ್ ಇತ್ತೆ ಈ ಲೋಕೊಡು ಎಂಕ್ಲೆನಕುಲು ಪನ್ನ ಉಪ್ಪುನು ಈ ಒರ್ತೆ ಪನ್ನ ಪನ್ನೆರ್.

ಆತ್ ಪೊರ್ತುಗು ಮುರ್ತೆ ಮೂರ್ದು ಬತ್ತಿನ ಪಯ್ಯ ಬೈದ್ಯೆರೆಗ್ಲಾ ಪೂರಾ ವಿಶಯ ತೆರಿಯುಂಡು. ತಂಕದ ಬಿದ್ ಬಂಟೆರ್ ಬಾವೆರೇ ಪನ್ನ ಲೆಪ್ಪುನಗ ಪಯ್ಯ ಬೈದ್ಯೆರೆಗ್ ಪೆರ್ಮೆ ಉರ್ಕಾರ್ಡ್ ಬಪುಂಡು. ಆನಿ ಪಲಿನ ಇಲ್ಲಡ್ ಕೋಟಿ ಚೆನ್ನಯೆರೆಗ್ ಗಟ್ಟಿ ತಮ್ಮನ. ಅಪ್ಪೆನ ಮೋಕೆ ದಾದ ಪನ್ನ ತೆರಿಯಂದಿನ ಕೋಟಿ ಚೆನ್ನಯೆರೆಗ್ ಕಿನ್ನಿದಾರುನ ಅರ್ತಿ ಪಿರ್ತಿ ಮೋಕೆ ತೂನಗ ತನ್ನಲೆನ ಅಪ್ಪೆನೇ ತೂಯಿಲೆಕ್ಕ ಆಪುಂಡು. ಈತ್ ನೇಟ ಪರ್ಮಲೆ ಬುಡ್ಡ್ ಅಲ್ಪ ಮುಲ್ಪ ಕಾಡ್ಡ್ ಪೋವೊಂದಿತ್ತಿನ ರಡ್ಡ್ ಇನೆಪಕ್ಕಿಲು ಪಟ್ಚೆಗ್ ಬತ್ತಿಲೆಕ್ಕ ಆತ್ಂಡ್.

ಬೆರ್ಮೆರ್ ಕೈ ಬುಡ್ಡೆರ್

ಪಂಜದ ಪಲಿನ ಇಲ್ಲಡ್ ಕೋಟಿ ಚೆನ್ನಯೆರ್ ಉನೊಂದು ತಿನೊಂದು ಎಡ್ಡೆಡ್ ಇತ್ತೆರ್. ಪಂಜದ ಜನಕುಲೆನೊಟ್ಟುಗು ಸೇರೊಂದು ಪಂಜದ ಜನಕುಲೆಗ್ ಕೊಂಡಾಟದ ಜವನೆರ್ ಆಯೆರ್. ನನ ಇಂಚೆನೆ ಇಲ್ಲಡ್ ಕುಲ್ಲು ತಿನ್ನುನ ಸಮ ಅತ್ತ, ನಮ ಬೆನೊಡು ಪಂಜದ ಅರಸೆರೆಡ ಕೇನ್ದ ನಮ್ಮ ಜೀವನೊದ ತಾದಿ ಮಲ್ತೊನೊಡು ಪನ್ದ ಕೋಟಿ ಚೆನ್ನಯೆರ್ ತನ್ನಲೆನ ಬಾವೆ ಪಯ್ಯ ಬೈದೆರೆಡ ಅರಸುನಡೆ ಲೆತೊಂದು ಪೋವರೆ ಪನ್ನೆರ್.

ಒಂಜಿ ಕಾಲೊಡು ಪಯ್ಯ ಬೈದ್ಯೆರ್ ಪಂಜದ ಬೂಡುದ ಮಂತ್ರಿಲಾದಿತ್ತಂಡಲಾ, ಇತ್ತೆ ಅರಸುಲೆನ್ ತಿಕ್ಕೊಡಾಂಡ ಚಂದುಗಿಡಿನ ಅನುವು ದೆತೊನೊಡೇ ಆಪುಂಡು ಪನ್ದ ಪಯ್ಯ ಬೈದ್ಯೆರ್ ಕೋಟಿ ಚೆನ್ನಯೆರೆನ್ ಲೆತೊಂದು ಚಂದುಗಿಡಿನ ಬೂಡುಗು ಬರ್ಪೆರ್. ಕೋಟಿ ಚೆನ್ನಯೆರ್ ಒರ ತೂನಗನೇ ಚಂದುಗಿಡಿ ಎಡ್ಡೆಂತಿನಾಯೆ ಅತ್ತ ಪನ್ದ ತೆರಿಯುಂಡು. ಪಯ್ಯ ಬೈದ್ಯೆರ್ ಚಂದುಗಿಡಿಟ, ಮಂತ್ರಿಲೇ ಉಂದು ಎನ್ನ ಬಾವಲ್ಲು ಕೋಟಿ ಚೆನ್ನಯೆರ್. ಕೇಮರ ಬಲ್ಲಾಲೆರೆನ್ ತೂವೊಡು ಪನ್ದ ಕಾತೊಂದುಲ್ಲೆರ್ ಒರ ಅಕಲೆನ್ ತಿಕ್ಕಾಲೆ ಪನ್ದ ಕೇನುವೆರ್. ಅವೆಕ್ ಚಂದುಗಿಡಿ ಅವೆಕ್ ದಾನೆ ಯಾನ್ ನಿಕಲೆನ್ ಅಡೆಗ್ ಲೆತೊಂದು ಪೋಪೆ ಪನ್ದ ಕೋಟಿ ಚೆನ್ನಯೆರೆಡ ಪನ್ನೆ.

ಕುತಂತ್ರಿನ ಮಂಡೆಡ್ ಇತ್ತಿನಿ ಬೇತೆನೇ! ಬೋಂಟೆಗ್ ಕಾತೊಂದಿಪ್ಪುನಗ ಮುರ್ಗ ತನ್ನಾತೆಗೇ ಬತ್ತೆಡ್ ಉರ್ಲುಗು ಬೂರಿಲೆಕ್ಕ ಆಂಡ್, ನಿಕಲೆಗ್ ಎಡ್ಡೆ ಮರ್ಡ್ ಅರೆಪುವೆ ಪನ್ದ ತನ್ನ ದುಷ್ಟೆರ್ ಅಪ್ತೆರೆನ್ ಲೆಪ್ಪುವೆ. ರಾತ್ರೇಗ್ ರಾತ್ರೇ ಬಲ್ಲಾಲೆರೆನ ಬೂಡುದಲ್ಪ ಅಂಚಿನನೇ ಒಂಜಿ ಬೂಡು ಕಟ್ಟಾವೆ, ದಿಂಡುಮಲೆ ಪನ್ನಿನ ಪುದರ್‌ದ ಈ ಬೂಡುಡು ಬಂಟೆರೆನ್ ಪಾಡ್ಡ್ ಮುಗಿಪೊಡು ಪನ್ದ ಉಪಾಯ ಮಲ್ಪುವೆ.

ಮನದಾನಿ ಪಂಜದರಸು ಕೇಮರ ಬಲ್ಲಾಲನ್ ತೂವರೆ ಬರೊಡುಗೆ ಪನ್ದ ಕೋಟಿ ಚೆನ್ನಯೆರೆಗ್ ಚಂದುಗಿಡಿ ಲೆಪ್ಪು ಕಡಪುಡುವೆ. ಚಂದುಗಿಡಿನ ದಗೆತ ಬಲೆಕ್ ತಿಕ್ಕೊನಿನ ಕೋಟಿ ಚೆನ್ನಯೆರ್ ಕೇಮರ ಬಲ್ಲಾಲನ್ ತೂವೊಡು ಪನ್ದ ಚಂದುಗಿಡಿ ಮಲ್ತಿನ ದಿಂಡುಮಲೆಕ್ ಬರ್ಪೆರ್.

ದಿಂಡುಮಲೆತಲ್ಪ ಉಂತಿನ ಚಂದುಗಿಡಿ ಕೋಟಿ ಚೆನ್ನಯೆರೆಡ , ಬಲ್ಲಾಲೆರ್ ನಿಕಲೆನ್ ಏಕಾಂತೊಡು ತಿಕ್ಕೊಡು ಪನ್ನೆರ್ ಅಂಚ ನಿಕುಲು ಮಾತ್ರ ಉಲಯಿ ಪೋಲೆ ಪನ್ದ ಪನ್ನೆ. ಅಪಗ ಕೋಟಿ, ಅರಸೆರೆನ ಒಟ್ಟುಗು ಒವ್ ಪಾತೆರ ಇತ್ತಂಡಲಾ ಮಂತ್ರಿಲೆನ ಎದುರು ಮಾತ್ರ ಅತ್ತೇ ಪನ್ದ ಕೇನ್ನಗ, ಅರಸುಲೆ ಪಾತೆರ ಮೀರುನ ಅದಿಕಾರ ಎಂಕಿಜ್ಜಿ ಪನ್ದ ಚಂದುಗಿಡಿ ತಪ್ಪಾವೊನುವೆ.

ಕೋಟಿ ಚೆನ್ನಯೆರ್ ಉಲಯಿ ಪೋಯಿನೇ ಸೈ ದಡದಡ ಪನ್ದ ಮಾತಾ ಬಾಕಿಲ್ ಮುಚ್ಚಿಂಡ್. ಕಡು ಕತ್ತಲೆ ಆಂಡ್, ಕೋಟಿ ಚೆನ್ನಯೆರೆಗ್ ಒರಾನೆ ಗಲಿಬಿಲಿ ಆಂಡ್. ಅಪಗ ಪಿದಯಿಡ್ ಚಂದುಗಿಡಿ ಕ್ರಿಯದ ತೆಲೈ ತೆಲೊಂದು ನನ ಸೈನ ಮುಟ್ಟು ನುಪ್ಪು ನೀರ್ ದಾಂತೆ ನೆಟೆನೇ ಕುರಿಲೆ ಪನ್ದ ಪನ್ನಿನ ಕೇನ್‌ಂಡ್.

ಕೋಟಿ ಚೆನ್ನಯೆರೆಗ್ ಚಂದುಗಿಡಿ ಮಲ್ತಿನ ಅನ್ಯಾಯ ತೆರಿಂಡ್. ನನ ಎಂಚಾಂಡಲ ಈ ದಿಂಡುಮಲೆರ್ಡ್ ತಪ್ಪಾವೊನೊಡು ಪನ್ದ ಎನ್ನುವೆರ್. ಕೋಟಿ ಚೆನ್ನಯೆರ್ ಕುಲದೈವ ಕೆಮ್ಮಲಜೆ ಬೆರ್ಮೆರೆನ್ ನೆನೆಪುವೆರ್. ಚೆನ್ನಯೆ ಪನ್ನೆ ಪಲಯಾ ಈ ದಿಂಡುಮಲೆತ ಮಾಡ್‌ನ್ ಸುರಿಯದ ಕೊಡಿರ್ಡ್ ದೆರ್ಪುಲ ಎನಡ ಪರ್ಮಲೆದ ಸರಲೆರ್ಮದ ಪೇರ್ ಪರ್ತಿನ ಸೊರ್ಕು ಮಿನಿ ಉಂಡುಡ, ನಾನಯೆರೆಡ ಕಲ್ತಿನ ಸಾದಗ ಉಂಡುಡ ಗೋಡೆ ದರ್ಪುವೆ ಪನ್ದ ತನ್ನ ಬಲಕಾರ್ಡ್ ಗೋಡೆಗ್ ತೊರ್ಪುವೆ. ಬೆರ್ಮೆರ್ ಕಣ್ಣೆ ಬುಡ್ಡೆ ಗೋಡೆ ರಡ್ಡೆ ಬಾಗ ಆಂಡ್. ಕೋಟಿ ಚೆನ್ನಯೆರ್ ಆ ನಡೀರ್‌ಗ್ ಅಲ್ತ ತಪ್ಪಾವೆರ್. ನನ ನೆಟೆ ಉಪ್ಪುನ ಸಮ ಅತ್ತ ಪನ್ದ ಪಂಡ ಬುಡ್ಡೆ ಕುಡ ಕಾಡ್‌ಗ್ ಪೋಪೆರ್.

ಅಪ್ಪೆ ಪನ್ನಿನ ಪರಕೆ

ಕೋಟಿ ಚೆನ್ನಯೆರೆನ ಮೂಲೊದ ಬೆರ್ಮೆರೆ ತಾನೊ ಕೆಮ್ಮಲಜೆ, ಪಂಜ ಬೊಕ್ಕ ಎಣ್ಣೂರುದ ಗಡಿಟ್ ಇತ್ತಂಡ್. ಕೋಟಿ ಚೆನ್ನಯೆರ್ ಪುಟ್ಟುನಗ ಅಪ್ಪೆ ಪನ್ನಿನ ಪುಂಡಿ ಪನವುದ ಪರಕೆ ಒಂಜಿ ಉನ್ನು ಪನ್ದ್ ಅಕಲೆನ ತಮ್ಮಲೆ ಸಾಯನ ಬೈದ್ಯೆರ್ ಪನ್ನಿನ ಪಾತೆರ ಬೈದೆರ್ಲೆಗ್ ನೆಂಪು ಆಪುಂಡು. ಅಂಚಾದ್ ಪರಕೆನೊಂಜಿ ಸಂದಾಗ ಪನ್ದ್ ಕೋಟಿ ಚೆನ್ನಯೆರ್ ಕೆಮ್ಮಲಜೆ ಕಾಡ್‌ದ ಉಲಯಿ ಪೋಪೆರ್. ಮೊಕುಲು ಅಡೆಗ್ ಎತ್ತನಗ ಅಲ್ಪದ ಬಟ್ರು ಪೂಜೆ ಮುಗಿತ್ ಬಾಕಿಲ್ ಪಾಡೊಂದಿತ್ತೆರ್. ಉಂದೆನ್ ತೂಯಿನ ಕೋಟಿ ಚೆನ್ನಯೆರ್, ಓ ಬೆರನೆರೇ ಎಂಕ್ಲೆ ಅಪ್ಪೆ ಮೂಲದ ತಾನೊ ಉಂದು, ಎಂಕ್ಲೆ ಅಪ್ಪೆ ಪನ್ನಿ ಪರಕೆನ್ ಸಂದಾವರೆ ಎಂಕುಲು ಇಡೆಗ್ ಬೈದ, ಈರ್ ಬೆರ್ಮೆರೆ ಗುಂಡದ ಬಾಕಿಲ್ ದೆತ್ತ ಎಂಕಲೆಗ್ ದೇಬೆರೆ ದರ್ಸನ ಕೊರ್ಪಾಲೆ ಪನ್ದ್ ಕೇನೊನುವೆರ್.

ದೇಬೆರೆ ಬಾಕಿಲ್‌ನ್ ಅಂಚ ಮನಸ್ ಬನ್ನಗ ದೆಪ್ಪರೆ ಆಪುಜಿ, ಇನಿ ಪೂಜೆ ಪೂರಾ ಮಲ್ತ್ ಆಂಡ್ ನನ ಆಪುಜಿ ಪೋಲೆ ಎಲ್ಲೆ ಬಲೆ, ಇಜಿಂಡ ಎಲ್ಲೆ ಮುಟ್ಟ ಮೂಲೇ ಕುಲ್ಲುಲೆ ಪನ್ದ್ ಬೆರನೆ ಅಲ್ತ್ ಪಿದಡುವೆರ್.

ಕೋಟಿ ಚೆನ್ನಯೆರೆಗ್ ಬಾರೀ ಬೆಸರಾಪುಂಡು. ನನ ಕುಡ ಇಡೆಗ್ ಬರ್ಪನಾ ಇಜ್ಜಾ ಪನ್ದ್ ಗೊತ್ತುಜಿ, ಗೊತ್ತು ಗುರಿ ದಾಂತಿಲೆಕ್ಕ ಊರೂರು ಪೋವೊಂದುಲ್ಲ, ನಮ್ಮ ಕುಲ ದೇಬೆರೆನ ಒಂಜಿ ದರ್ಶನೊಲಾ ತಿಕ್ಕಂದೆ ಪೋಂಡತ್ತಾ ಪನ್ದ್ ಮೆಗ್ಗೆ ಪಲಯೆ ಬೆರ್ಮೆರೆ ಗುಂಡದ ಎದುರು ಮೊರಂಪು ಊರ್ಡ್ ಕುಲ್ದ ಕೈ ಮುಗಿವೆರ್, ಓ ಜಯವುಲ್ಲ ಬೆರ್ಮೆರೇ, ಎಂಕ್ಲೆನ ಅಪ್ಪೆ ಪನ್ನಿನ ಪುಂಡಿ ಪರಕೆನ್ ಸಂದಾವರೆ ಬೈದ, ಎಂಕುಲು ಸತ್ಯದಪ್ಪೆನ ಪವಿತ್ರ ಗರ್ಬೊಡು ಪುಟ್ಟುದು ಬೈದಿನಕುಲಾಂಡ ಇತ್ತೆನೇ ಗುಂಡದ ಬಾಕಿಲ್ ದೆಪ್ಪೊಡು. ನಿಚ್ಚೊದ ಪೂಜೆ ನಡಪೊಡು, ಗಂಟೆದ ದುನಿಪು ಕೇನೊಡು, ಕೊಂಬು ವಾದ್ಯ ಕೇನೊಡು ತಂಬಡ ಬೊಟ್ಟೊಡು ಇರೆನ ದರ್ಸನ ಎಂಕಲೆಗ್ ತೋಜಿದ್ ಬರೊಡು ಪನ್ದ್ ಭಾವಪರವಶೆರಾದ್ ಕೈ ಮುಗಿದ್ ಸುಗಿಪುವೆರ್.

ಕೋಟಿ ಚೆನ್ನಯೆರೆ ಭಕ್ತಿ ಬೆರ್ಮೆರೆ ಉಡಲ್‌ಗ್ ಎತ್ತುಂಡು. ಕೋಟಿ ಚೆನ್ನಯೆರೆಗ್ ಮಲ್ಲ ಬೊಲ್ಪು ತೋಜುಂಡು, ಅಲೌಕಿಕ ಲೋಕೊಗು ಪೋಯಿಲೆಕ್ಕ ಆಪುಂಡು, ಕಣ್ಣ್ ಬುಡ್ಡ್ ತೂನಗ ಬೆರ್ಮೆರೆ ಗುಂಡದ ಬಾಕಿಲ್ ದೆಯ್ಯೆಂಡ್, ನಂದಲ ಅಲೊಂದುಂಡು, ಬಿದರ್ವಲಿತ ವೈಭವ ಸೇವೆ ತೂಯಿಲೆಕ್ಕ ಆವೊಂದುಂಡು. ಬೈದ್ಯೆರ್ ಭಕ್ತಿ ಪರವಶೆರಾದ್ ದೇವೆರೆನ್ ತೂವೊಂದುಲ್ಲೆರ್, ಅಕಲೆನ ಕಣ್ಣ್ ದಾರೆ ನೀರಲೆಕ್ಕ ಕಣ್ಣೀರ್ ಜತ್ತೊಂದಿತ್ತಂಡ್, ಅಕಲೆಗ್ ಬೆರ್ಮೆರೆ ಸಾಕ್ಷಾತ್ಕಾರ ಆಂಡ್, ಬೆರ್ಮೆರೆ ಕಾರ್‌ಗ್ ಪುಡೊಂಡೆರ್. ಅಪ್ಪೆ ಪನ್ನಿನ ಪರಕೆ ಪುಂಡಿಪನವುನು ಸಂದೈತ ಮಲ್ಪುವೆರ್.

ಗುಂಡ ಬುಡ್ಡ್ ಇಲ್ಲದ ಜಾಲ್‌ಗ್ ಬತ್ತಿನ ಬೆರನಗ್ ಒರಾನೆ ಬಿದರ್ವಲಿತ ಘೋಷ ಕೇನ್ದ್ ಅಲ್ಕೆದ್ ಬೂರುದು ಗುಂಡದಡೆ ಪಾರ್‌ದ್ ಪಿರ ಪೋಪೆರ್. ಅಲ್ಪ ನಡತಿನ ಸಂಗತಿ ತೆರಿದ್ ಕೋಟಿ ಚೆನ್ನಯೆರೆಗ್ ಕೈ ಮುಗಿತ್ ಓ ಪುಣ್ಯ ಪುರ್ಸೆರೇ, ನಿಕಲೆನ ಕಾರ್ನಿಕ ತೆರಿಯಂದೆ ನಿಕಲೆಗ್ ಗುಂಡದ ಬಾಕಿಲ್ ದೆಪ್ಪಂದೆ ಅನ್ಯಾಯ ಮಲ್ತೆ, ಎಂಕ್ ಮಾಪು ಮಲ್ಪುಲೆ ಪನ್ದ್ ನಚ್ಚೊನುವೆರ್. ಸತ್ಯೊಡು ಬತ್ತಿನಕಲೆಗ್ ತಿಗಲೆಡ್ ಸಾದಿ ಕೊರ್ಪ ಪನ್ನಿನಲೆಕ್ಕ ಕೋಟಿ ಚೆನ್ನಯೆರ್ ಅರೆನ್ ಮನ್ನಿತ್ ಗುಂಡ ಬುಡ್ಡ್ ಎಣ್ಣೂರುದಂಚಿ ಪಿದಡುವೆರ್.

ಎಣ್ಣೂರ ಕಟ್ಟ ಬೂಡುಗು ಅರಸುಲೆನ್ ತೂವರೆ ಕೋಟಿ ಚೆನ್ನಯೆರ್ ಬತ್ತೆರ್. ಅಕಲೆಗ್ ಮರ್ಯಾದೆಗ್ ತಕ್ಕ ಸತ್ಕಾರ ಆಂಡ್. ಬೂಡುದ ಓಲಗ ಚಾವಡಿಡ್ ಚಾವಡಿದಕುಲು, ಊರುದಕುಲು ಪೂರಾ ಸೇರ್ದೆರ್. ಅಡೆಗ್ ಬತ್ತಿನ ಕೋಟಿ ಚೆನ್ನಯೆರ್ ಅರಸು ದೇವ ಬಲ್ಲಾಲೆರೆಗ್ ಕೈ ಮುಗಿತದ್ ಸೊಲೈ ಸಂದಾಯ ಮಲ್ತೆರ್. ಅಲ್ಲದಕುಲು ಮಾತೆರ್ಲಾ ಲಕ್ಕದ್ ಉಂತುದು ಬೈದೈರೆಗ್ ಕೈ ಮುಗಿದ್ ಸೊಲೈ ಸಂದಾಯ ಮಲ್ತೆರ್.

ದೇವ ಬಲ್ಲಾಲೆರ್ ಅಕಲೆಡ, ಓ ತುಳುನಾಡ ಬೀರ ಪುರ್ಸೆರೇ, ನಿಕಲೆನ ಕಾರ್ನಿಕ ಬಿಸಾಡಿಗೆ ಮಾತಾ ತೆರಿದೆ ಯಾನ್, ನನ ನಿಕಲೆಗ್ ಇದಮುಟ್ಟ ಬತ್ತಿನ ಕಷ್ಟ ಪೋಂಡು ಪನ್ದ ಎನ್ನಲೆ. ಎಣ್ಣೂರುಡು ನಿಕುಲು ನಿಕಲೆಗ್ ಬೋಡಾಯಿಲೆಕ್ಕ ಎತ್ ವರ್ಸ ಬೋಡಾಂಡಲಾ ಉಪ್ಪಲೆ, ಈ ರಾಜ್ಯೋನೇ ನಿಕಲೆನ ಇಲ್ಲ ಮಲ್ತೊನ್ನೆ. ನಿಕಲೆನಂಚಿನ ಪುಣ್ಯ ಪುರ್ಸೆರ್ ಎಂಕಲೆನ ರಾಜ್ಯೊಡು ಉಪ್ಪುವೆರ್ ಪನ್ನ ಅವ್ ಎಂಕಲೆನ ಸೌಭಾಗ್ಯ ಪನ್ದ ಪನ್ನೆರ್.

ಉಂದೆನ್ ಕೇಂಡಿನ ಕೋಟಿ ಚೆನ್ನಯೆರೆಗ್ ಉಡಲ್ ಉರ್ಕಾರ್ದ್ ಬರ್ಪುಂಡು. ಓ ಬಲ್ಲಾಲೆರ್ ಎಂಕುಲು ತಿರದಾಂತಿಲೆಕ್ಕ ದೇಸಾಂತರ ತಿಗೊಂದಿತ್ತಿನಕುಲು. ಇನಿ ಈರ್ ಎಂಕಲೆನ್ ಇಡೆ ಲೆಪ್ಪಾದ್ ಬಿನ್ನೆರೆ ತಮ್ಮನ ಕೊರ್ಯರ್. ಕಲುದಾಂತಿನ ಎಡ್ಡೆಪ್ಪುದ ನುಡಿ ಬಾಮ್ಯರ್. ಇರೆನ ಮೋಕೆಗ್ ಎಂಕುಲು ತರೆತಗ್ಗಾವ. ಎಂಕಲೆನ ಅಪ್ಪೆ ಮಲ್ತಿನ ಪುಣ್ಯದ ಪುರ್ಸದೊನಾ ದಾನ್ನ ಈರೆನಂಚಿನ ಅರಸುಲೆನ ಆಶ್ರಯೊ ಎಂಕಲೆಗ್ ತಿಕ್ಕಂಡ್. ಆಂಡ ಅರಸುಲೇ ಎಂಕಲೆನ ಒಂಜಿ ಬಿನ್ನಪು ಉಂಡು. ಎಂಕಲೆಗ್ ಉಪ್ಪರೆ ಒಂಜಿ ಪಟ್ಟ ಕೊರ್ಪಾದ್, ಮಲ್ಪರೆ ಒಂಜಿ ಕಸುಬು ಕೊರ್ಪಾಯರ್ಡ್, ಈ ಜೂವ ಅಳಿನ ಮುಟ್ಟ ಈರೆ ರಾಜ್ಯೊದ ಸೇವೆ ಮಲ್ಪುವ ಪನ್ದ ಪನ್ನೆರ್.

ಉಂದೆನ್ ಕೇಂಡಿನ ದೇವಬಲ್ಲಾಲೆರ್, ಓ ಬೀರೆರೇ ನಿಕಲೆಗ್ ಉಂತರೆ ನಿಲೆ ಮಲ್ಪುವೆ. ಮಲ್ಪರೆ ಕಸುಬು ಕೊರ್ಪಾವೆ, ನಿಕಲೆಗ್ ಬೋಡಾಂಡ ಊರ ಬೆರೆನೆರೆ ಕೇರಿ ಉಂಡು, ಬಂಟೆರೆನ ಬಾರಗೆರೆ ಗುತ್ತು ಉಂಡು, ಬೈದ ಕುಲತ ನಟ್ಟಿಲ್ ಬರ್ಕೆ ಉಂಡು ಉಂದೆಟ್ ಒಯ್ವೆ ಬೋಡಾಂಡಲಾ ಉಪ್ಪೊಲಿ ಕೊರ್ಪಾವೆ. ಉಂದು ಅತ್ತಂದೆ ಬೇತೆ ಬೋಡು ಪನ್ನಲಾ ಆವು ಅವ್ಲಾ ಕೊರ್ಪಾವೆ ಪನ್ದ ಪನ್ನೆರ್.

ಅವೆಕ್ ಕೋಟಿ, ಓ ಬಲ್ಲಾಲೆರೇ ಬೆರೆನೆರೆ ಕೇರಿಯಾವಡ್, ಬಾರಗೆರೆ ಗುತ್ತು ಆವಡ್ ಬಿರುವೆರೆ ಬರ್ಕೆ ಆವಡ್ ಎಂಕುಲು ಉಪ್ಪುನ ಜಾಗೆ ಅತ್ತ, ಎಂಕಲೆಗ್ ಊರುರ್ದು ಅಕರದ ಆಂಡಲಾ ಮಲ್ಲೆಜ್ಜಿ ಆಂಡ ಸ್ವತಂತ್ರ ನಿಲೆ ಬೋಡು ಪನ್ದ ಕೇನುವೆರ್.

ದೇವ ಬಲ್ಲಾಲೆರ್, "ಓ ಬಂಟೆರೇ ಅಂಚಿನ ಒಂಜಿ ಜಾಗೆ ಎಂಕಲೆನ ಗಡಿತ ತುಪ್ಪೆಕಲ್ಲ ಕಾಡ್‌ದಲ್ಲ ಐವೊಕ್ಕೆಲ್ ಜಾಗ ಇತ್ತಂಡ್, ಆಂಡ ಇತ್ತೆ ಅಲ್ಲ ಪಾಡ್ ಪಡೀರ್ ಬೂರ್ದು ತುಂಬೆ ನೆಕ್ಕಿ ಕೊಡಿದಂಡ್, ಆ ಕರ್ಮಿಲಜೆ-ನೆಕ್ಕಿಲಜೆ ಗುತ್ತುಗು ಪೋಲೆ ಪನ್ದ ಯಾನ್ ಎಂಚ ಪನ್ನಿನಿ" ಪನ್ದ ಎತೆ ದೆಪ್ಪುವೆರ್.

ಅವೆಕ್ ಕೋಟಿ, ಓ ಬಲ್ಲಾಲೆರೇ ಬೆಸರ್ ಮಲ್ಪಡೆ, ಈರ್ ಕೈ ದೆರ್ತ್ ಮೋಕೆಡ್ ಕೊರಿಯರ್ಡ್ ಅವೆನ್ ಮಲ್ಲ ಪುರ್ಸಾದ ಪನ್ದ ಎನ್ನದ್ ಅಲ್ಲ ಉಪ್ಪುವ ಪನ್ದ ಪನ್ನೆರ್.

ಅವೆಕ್ ಬಲ್ಲಾಲೆರ್, ಆವಡ್ ಜೋಕುಲೇ ಆ ಐವೊಕ್ಕೆಲ್ ಜಾಗೆನ್ ನಿಕಲೆಗ್ ಕೊರ್ಪೆ, ಆಂಡ ನಿಕುಲು ಎಂಕ್ಲೆ ಬೂಡುದ ರಕ್ಷಣೆಗ್ ಉಂತೊಡು, ನಿಕಲೆಗ್ ಬೋಡಾಪಿನ ಮಾತಾ ಬೂಡುರ್ದು ಕೊರ್ಪೆ, ಪೋಲೆ ಅಲ್ಲ ಇಲ್ಲ ಕಟ್ಟಲೆ, ಬೆನ್ನಿ ಬೆನ್ನೆ, ಊರು ಕಟ್ಟಲೆ, ಎಣ್ಣೂರ ಬೂಡುಗು ಎಡ್ಡೆ ಪುದರ್ ಕನ್ನೆ ಪನ್ದ ಪನ್ನೆರ್.

ಕೋಟಿ ಚೆನ್ನಯೆರ್ ಸೇರಿ ಸಭಿತ ಎದುರು ಓ ಬಲ್ಲಾಲೆರೇ, ತಿರದಾಂತಿ ಎಂಕಲೆಗ್ ನಿಲೆ ಕೊರ್ಪಾಯರ್, ನನ ದುಂಬಗ್ ಈ ಬೂಡುದ ಏಳಿಗೇನೇ ಎಂಕಲೆ ಈಡ್. ಈ ಬೂಡುದ ಪದಿನಾಜಿ ಕೊಪ್ಪರಿಗೆದ ನೊರೆ ಪೇರ್ ಪರಿನೆನ್ ಜನ್ನೊಡು ಮದಪಯ. ಸತ್ಯೊಡು ಬತ್ತಿನಕಲೆಗ್ ತಿಗಲೆಡ್ ತಾದಿ ಕೊರ್ಪೆ, ಅನ್ಯಾಯೊಡು

ಬತ್ತಿನಕಲೆಗೆ ಸುರಿಯದ ಸಾದಿ ತೂಪಾವ, ಸತ್ಯ ಗೆಂದಾವ, ಎಣ್ಣೂರ ಬೈದೈಲು ಪನ್ದ ಪನ್ನಾವ ಪನ್ದ ಪ್ರಮಾಣ ಮಲ್ತ, ಐವೊಕ್ಕೆಲ್ ಬೂಮಿದಂಚಿ ನಡತೆರ್.

ಐವೊಕ್ಕೆಲ್ ಭೂಮಿಗ್ ಬತ್ತಿನ ಕೋಟಿ ಚೆನ್ನಯೆರ್, ಭೂಮಿ ಅಪ್ಪಿನ ಜೋಕುಲೆನಲೆಕ್ಕ ಬೆನರೆ ಪತ್ತಿಯೆರ್. ತೂಯಿ ತೂಯಿಲೆಕ್ಕನೇ ಆ ಪಾರ್ ಪಡೀಲ್ ಬೂರಿನ ಜಾಗ ಬಂಗಾರ್ ಬುಲೆತ ತುಪ್ಪೆಲೆಕ್ಕ ನೆಗತ್ ಬತ್ತಂಡ್. ಕರ್ಮಿಲಜೆ ನೆಕ್ಕಲಜೆ ಗುತ್ತುಡು ರಡ್ಡಂಕಣದ ಇಲ್ಲ ಕಟ್ಟಾಯೆರ್. ಪತ್ತೆರೆನ್ ಕೂಡಾಯೆರ್, ಐವೊಕ್ಕೆಲ್ ದ ಬುಲೆಚ್ಚಿಲ್ ತೂದು ಊರ್ದಕುಲು ಅಡೆ ಒಕ್ಕೆಲ್ ಬತ್ತೆರ್. ಕೋಟಿ ಚೆನ್ನಯೆರೆ ಆಶ್ರಯೊಡು ಬದ್ಕ ಕಟ್ಟೊಂಡೆರ್. ಪಗೆಲ್ ರಾತ್ರ ಪನಂದೆ ಕೋಟಿ ಚೆನ್ನಯೆರ್ ಮಣ್ಣ್ ಪೊರುಂಬಿಯೆರ್, ಬುಲೆ ದೆತ್ತೆರ್, ಕಂಗ್ ತಾರೆ ಮಲ್ತೆರ್, ಇಡೀ ಊರುನು ಉದ್ದಾರ ಮಲ್ತೆರ್.

ಆತ್ ಮಾತ್ರ ಅತ್ತಂದೆ ಎಣ್ಣೂರುದ ಉದ್ದಾರೊಗು ಜತ್ತಿನ ಕೋಟಿ ಚೆನ್ನಯೆರ್, ಕಲ ಮಲ್ತೆರ್, ತೋಡು ಕಡ್ತೆರ್, ನೀರ್ ಪರಪಾಯೆರ್, ಮಾರ್ಗ ಕಡ್ತೆರ್, ಊರು ರಾಜ್ಯ ಒರ್ಮೆ ಮಲ್ತೆರ್. ಗ್ರಾಮ ಗ್ರಾಮೊಲೆಗ್ ಪೋದು ಜವನೆರೆ ಕೂಟ ಮಲ್ತ ಅಕಲೆಗ್ ಅಂಗಸಾಧನೆ, ಗರಡಿದ ಪೆಟ್ಟ ಕಲ್ಪಾಯೆರ್, ಕೊಲಲದ ವಿದ್ಯೆ ಕಲ್ಪಾಯೆರ್, ಜಟ್ಟಿ ಕೊಲಲೊ, ಮುಟ್ಟಿ ಕೊಲಲೊ, ಬಿರು ಪಗರಿ, ಸುರಿಯದ ಪೆಟ್ಟ ಇಂಚ ಜವನೆರೆನ್ ಒಂಜೊಂಜೆಟ್ಟ ತಯಾರ್ ಮಲ್ತೆರ್. ಕೊಲಲದ ಬಂಟೆರ್ ಮಾತ್ರ ಅತ್ತಂದೆ ಬೆನ್ನಿದ ಬಿಸೆರಾದ್ ಮುಂಡಾಸ್ ಗುತ್ತುಡು ಬೆಗರ್ನ್ ನೆತ್ತೆರ್ ಮಲ್ತ ಬೆನೊಂದಿತ್ತಿನ ಕೋಟಿ ಚೆನ್ನಯೆರೆನ್ ಎಣ್ಣೂರ ಜನಕುಲು ಉಡಲ ಗುಂಡೊಡು ದೀದ್ ಕೊಂಡಾಡೊಂದಿತ್ತೆರ್.

ಚೆನ್ನಯನ ಕೈಟ್ ಪೆಟ್ವೆ ತಿಂಡಿನ ಪಂಜದ ಪೈಕ್‌ದಕುಲು ಬೂಡುಗು ಬತ್ತ ಕೇಮರ ಬಲ್ಲಾಲಡ ಒಯಿಲ್ ಕೊರ್ಪೆರ್. ಒಂಚೆಕ್ ರಡ್ಡ್ ಕೂಟುದು ಚಾಡಿ ಪಸ್ಸೆರ್, ಸುರುಕೇ ಕೋಟಿ ಚೆನ್ನಯೆರೆಡ ಪಗೆ ಉಪ್ಪುನ ಚಂದುಗಿಡಿಲಾ ಬಲ್ಲಾಲೆರೆನ ಕೆಬಿ ಉರ್ಪುವೆ. ಎಣ್ಣೂರುದಕಲೆಗ್ ಈತ್‌ನೇಟ ಉಪ್ಪಂದಿನ ಈ ತಂಕ ಇತ್ತೆ ಎಂಚ ಬತ್ತಿನಿ? ಅರಸುಲೇ ಉಂದು ನಮ್ಮ ಬೂಡುದ ಮರ್ಯಾದೆದ ಪ್ರಶ್ನೆ, ನಮ್ಮ ಗಡುತಲ್ಪ ಬತ್ತ ನಮ್ಮ ಪೈಕ್‌ದಕಲೆಗ್ ಆಕುನು ಪನ್ನ ದಾದ ಅರ್ಥೋ? ಅರಸುಲೇ ಇತ್ತೆನೇ ಎಣ್ಣೂರ ಬೂಡುಗು ಓಲೆ ಬರೆಪಾಲೆ, ಇತ್ತೆಗ್ ಇತ್ತೆನೇ ಎಂಕಲೆನ ಗಡಿಟ್ ಬೂರಿನ ಪಂಜಿನ ಪಿರ ಕನ್ತ್, ಎಂಕಲೆಡ ಮಾಪು ನಟ್ಟೊಡು ಇಜಿಂಡ ಎಂಕುಲು ಮನ್ನಂದೆ ಬುಡ್ಡಿನಕುಲು ಅತ್ತ ಪನ್ದ ಚಂದುಗಿಡಿ ಕೇಮರ ಬಲ್ಲಾಲೆರೆನ್ ಉರ್ಬೆಚ್ಚಾವೆ.

ಕೇಮರ ಬಲ್ಲಾಲೆರ್ ಓಲೆ ಮಾಣಿನ್ ಲೆತ್ತ ಓಲೆ ಬರೆಪಾವೆರ್. "ಸ್ವಸ್ತಿ ಶ್ರೀ, ಎಣ್ಣೂರ ಬೂಡುಂತ ಜನಕುಲು ಎಂಕಲೆ ಕಾಡ್‌ಗ್ ಬತ್ತ ಅತಿಕ್ರಮೊಂಟು ಬೋಂಟೆ ಮಲ್ಲೆರ್. ಆತೇ ಅತ್ತಂದೆ ಎಂಕಲೆನ ಕಾಡ್‌ಡ್ ಸೈತ್ ಬೂರ್ದಿನ ಪಂಜಿನ್ ಎಣ್ಣೂರುಗು ಕೊನೊದು ತಪ್ಪು ಮಲ್ಲೆರ್. ಅವೆನ್ ತಡೆಪರೆ ಬತ್ತಿನ ಎಂಕಲೆನ ಪೈಕ್‌ದಕಲೆನ ಮಿತ್ತ ಕೈ ಪಾಡ್ಡ್ ಉದ್ದಟ ಗೊಬ್ಬುದೆರ್. ಉಂದೆರ್ಡ್ ಎಂಕಲೆನ ಬೂಡುಗು ಅವಮಾನ ಆತ್‌ಂಡ್. ಕೊನೊತಿನ ಪಂಜಿನ್ ಪಿರ ಕನೊಡು, ಅವೆತೊಟ್ಟುಗು ಕೋಟಿ ಚೆನ್ನಯೆರೆನ್ನಾ ಪಂಜದ ವಶೊಕು ಕೊರೊಡು. ಇಜಿಂಡ ಎಂಕಲೆ ಸೈನ್ಯ ಬಲಾತ್ಕರೊಡು ಎಣ್ಣೂರುಗು ಪೊಗ್ಗುದು ಪೊಡಿ ಮಲ್ಪುವ, ಉಂದು ಎಚ್ಚೆರ್ಗ್" ಪನ್ದ ಬರೆಪಾದ್ ಆಯನ್ ಎಣ್ಣೂರ ಬೂಡುಗು ಕಡಪಾವೆರ್.

ಓಲೆಮಾಣಿ ಎಣ್ಣೂರ ಬೂಡುಗು ಬತ್ತ ಓಲೆ ಕೊರಿನೆನ್ ಓದಿನ ದೇವ ಬಲ್ಲಾಲೆರೆಗ್ ಪಿಸಿರ್ ಏರುಂಡು. ಪಂಜದಕಲೆನ ಆಂಕಾರದ ಬಿಸಾರದಿಗೇನ್ ತೂದು ಕಣ್ಣ್ ಕೆಂಪಾಂಡಲಾ ದಾದಾ ಮಲ್ಪುನು ಅಕಲೆನ್ ಎದುರು ಪಾಡೊನುನಾತ್ ಮಲ್ಲ ಸೈನ್ಯ ನಮಡ ಇಜ್ಜಿ ಪನ್ದ ಎತೆ ದೆಪ್ಪುವೆರ್. ಉಂದೆನ್ ತೂಯಿನ ಕೋಟಿ ಚೆನ್ನಯೆರ್, ಅರಸುಲೇ ಎಂಕಲೆರ್ದಾವರ ಎಣ್ಣೂರ ಬೂಡುಗು ಆಪತ್ತ್ ಬತ್ತಂಡ್, ಈರ್ ಎತೆ ದೆಪ್ಪೊಡ್ಡಿ ಪಂಜದಕಲೆನ ದಂಡ್ ಬರಡ್ ಎಂಕುಲು ತೂವೊನುವ. ಎಂಕಲೆನ ಜೂವೊಡು ನೆತ್ತೆರ ಪನಿ ಉಪ್ಪುನಮುಟ್ಟ ಎಣ್ಣೂರುಗಾದ್ ಪೊರುಂಬುವ ಪನ್ದ ಪನ್ನೆರ್.

ಉಂದೆನ್ ಕೇನಿನ ದೇವ ಬಲ್ಲಾಲೆರೆಗ್ ದೈರ್ಯ ಬತ್ತಂಡ್, ಕೋಟಿ ಚೆನ್ನಯೆರೆನ ಎದುರು ಪಂಜದ ಸೈನ್ಯ ಬಿಜಕಿರೆತ ಲೆಕ್ಕ ಪನ್ದ, ಕೋಟಿ ಚೆನ್ನಯೆರೆನ್ ಬುಡ್ಡ್ ಕೊರ್ಪೆ ಎಣ್ಣೂರುದಕುಲು ಕೈಕ್ ಕಾಜಿ ಪಾಡ್ಡ್ ಕುಲ್ಲುಜ. ನಿಕಲೆನ ಆಂಕಾರೊದ ಪಾತೆರೊಗು ಎಂಕಲೆ ತಂಕೊದ ಬೀರೆರ್ ಕೊಲಲದ ಕಲೊಟು ಸದು ಕೊರ್ಪ ಪನ್ದ ಓಲೆ ಬರೆಪಾದ್ ಮಾಣಿಡ ಕೊರ್ದು ಪಿರ ಕಡಪುಡಿಯೆರ್.

ಮಹಾಯುದ್ಧ

ಎಣ್ಣೂರುದಕುಲು ಬೊಲ್ಚಿವೆರ್ ಪನ್ದ ಎನ್ನದಿತ್ತಿನ ಪಂಜದ ಬಲ್ಲಾಲೆರ್, ದಂಡ್‌ಗ್ ಮೂರ್ತ ದೀವರೆ ಓಲೆ ಬತ್ತಿನ ತೂದು ಉಂದು ಕೋಟಿ ಚೆನ್ನಯೆರೆ ಬಲೋಟೀ ಪನ್ದ ತೆರಿಯೊನುವೆರ್. ಉಂದೊಂಜಿ ನಿರ್ಣಾಯಕ ಯುದ್ಧ, ಎಣ್ಣೂರುನು ವಶ ಮಲ್ತ್ ಕೋಟಿ ಚೆನ್ನಯೆರೆನ್ ಪತ್ತೊಡು ಪನ್ದ ಬಾರೀ ಬರಸ್‌ಡ್ ದಂಡ್‌ಗ್ ಅಟ್ಟನೆ ಆಪುಂಡು. ಪೈಕ್‌ದ ಜವನೆರ್ ಒಟ್ಟಾಯೆರ್ ಆಂಡ ಆತೇ ಯಾವುಜಿ ಕೋಟಿ ಚೆನ್ನಯೆರೆನ್ ಮುಗಿಪೊಡಾಂಡ ನನಲಾತ್ ಮಲ್ಲ ಪೈಕ್ ಬೋಡು ಪನ್ದ ಪರ್ಮಲೆ ಬಲ್ಲಾಲೆರೆಗ್ ಪಂಜದ ಕೇಮರ ಬಲ್ಲಾಲೆರ್ ಓಲೆ ಬರೆಪೆರ್. ದುಂಬೇ ಮಲ್ತಿನ ಪಟ್ಟ ನಿರ್ಣಯದ ಲೆಕ್ಕೊಡು ಪಂಜದ ಮಿತ್ತ್ ಆವಡ್, ಪರ್ಮಲೆದ ಮಿತ್ತ್ ಆವಡ್ ಏರಾಂಡಲ ದಾಳಿ ಮಲ್ತೆಡ್ ಒಂಜಾದ್ ಪಿರ ದಾಳಿ ಮಲ್ತೊಡು ಪನ್ನಿನ ಒಪ್ಪಂದ ಇತ್ತಿನೆದರ್‌ವರ ಪರ್ಮಲೆ ಬಲ್ಲಾಲೆರ್ ಈ ಕೊಲಲಡ್ ಪಂಜದಕಲೆಗ್ ಬೆರಿಸಾಯೊಗು ಉಂತಿಯೆರ್.

ಇಂಚೆಡ್ ಎಣ್ಣೂರುಡ್ಲಾ ಬರಸ್‌ಡ್ ಕೊಲಲಗ್ ಅಟ್ಟನೆ ಆವೊಂದುಂಡು. ಜವನೆರ್ ಲೆಪ್ಪಂದೆನೇ ಬತ್ತ್ ದಂಡ್‌ಗ್ ಸೇರೊಂದುಲ್ಲೆರ್. ಮಲ್ಲಾಯೆ ಎಲ್ಯಾಯೆ, ಆ ಜಾತಿ ಈ ಜಾತಿ ಪನ್ದ ಎನ್ನಂದೆ ಎಣ್ಣೂರ ರಾಜ್ಯದ ಮಾತೆಲಾ ಒಟ್ಟುಗು ಉಂತುದು ನಮ್ಮ ರಾಜ್ಯ ಒರಿಂಡ ನಮ್ಮ ಬೊಡೆದಿ ಜೋಕುಲು ಇಲ್ಲ ಪಟ್ತ್ ಒರಿವು ಪನ್ದ ಸೈನ್ಯೊಗು ಸೇರೊಂದುಲ್ಲೆರ್. ಕೋಟಿ ಚೆನ್ನಯೆರ್ ಕಟ್ಟದ ಪೂಂಚೆರ್‌ನಲೆಕ್ಕ ಕೆಲೆತ್ ಕೆಲೆತ್ ಜವನೆರೆಡ ಉಮೇದ್ ದಿಂಜಾವೊಂದುಲ್ಲೆರ್. ದೇವ ಬಲ್ಲಾಲೆರ್ ದಂಡ್‌ದ ಎದುರು ಚೆನ್ನಯೆಗ್ ದಂಡ್‌ದ ಬೂಲ್ಯ ಕೊರ್ಮ ಸೇನಾಧಿಪತಿಯಾದ್ ಮಲ್ಪುವೆರ್. ನನ ಎಣ್ಣೂರುದ ಒರಿಪು ಅರಿಪು ನಿಕ್ಲೆ ಕೈಟ್ ಉಂಡು, ಪಂಜದಕಲೆಗ್ ಅಕಲೆನ ಅಧರ್ಮೊಗು ಬುದ್ಧಿ ಕಲ್ಪಾವುನ ಪೂರ್ತು ಬೈದ್‌ಂಡ್, ನಮ ನಂಬಿನ ದೈವ ದೇವೆರ್ ಈ ಕೊಲಲಡ್ ನಮಕ್ ಜಯ ಕೊರ್ಪಾವೆರ್ ಪನ್ದ ಪನ್ನೆರ್.

ಚೆನ್ನಯೆನ್ ದಂಡ್‌ದ ಅಧಿಕಾರಿ ಮಲ್ತಿನವು ಎಣ್ಣೂರ ಜವನೆರೆಗ್ ನೂದು ಆನೆದ ಬಲ ಬತ್ತಿಲೆಕ್ಕ ಆಂಡ್. ಜಟ್ಟಿ ಚಲ್ಲಣ ಕಟ್ಟೊಂದು, ಬಿರು ಪಗರಿನ್ ಪುಗೇಲ್‌ಡ್ ದೀವೊಂದು, ಸುರಿಯೊನು ಒರೆಕ್ ತಿಕ್ಕಾವೊಂದು ಕೋಟಿ ಚೆನ್ನಯೆರ್ ಎದುರುಡು, ಎಣ್ಣೂರ ಸೈನ್ಯ ಪಿರವುಡು ದಂಡ್‌ದ ಕಲೊಕು ಜಪ್ಪುವೆರ್. ಅಂಚೆಡ್ ಪಂಜದ ಸೈನ್ಯಲಾ ಕಲೊಕು ಜಪ್ಪುಂಡು.

ಕೊಂಬು ವಾದ್ಯ, ಡೋಲು ತಂಬಡದ ದುನಿಪು ಬಾನ ಬಿರಿಯುಲೆಕ್ಕ ಕೇನ್ದ ಕೊಲಲ ಸುರು ಆಂಡ್. ಇದಮುಟ್ಟ ತುಳುನಾಡ್ ತೂದು ಕೇನಂದಿನಂಚಿನ ಒಂಜಿ ಮಹಾ ಸಂಗ್ರಾಮ ಆವೊಂದುಂಡು. ಗರಡಿಡ್ ಪೊರುಂಬಿನ ಬೀರೆರ್ ದಂಡ್‌ದ ಕಲಟ್ ಬರ್ಚಿ, ಬಿರು ಪಗರಿ, ಸುರಿಯದ ಪೆಟ್ಲೆಡ್ ಒರಿಯನ್ ಒರಿ ಕಡ್ತೊಂದುಲ್ಲೆರ್, ತಜೆತೊಂದುಲ್ಲೆರ್. ಪಗೇಲ್ ರಾತ್ರೆ ಪನಂದೆ ಕೊಲಲ ನಡತೊಂದುಂಡು, ಏತೋ ಪುನೊಕುಲೆನ ರಾಸಿ ಬೂರೊಂದುಂಡು, ಒಂಜಿ ಕಡೆಟ್ ಬೈದೈರ್‌ನಕುಲು ಕೊಲಲಡ್ ಗಡಿ ಆಯಿನಕಲೆಗ್ ಮರ್ಡ್ ಮಲ್ತೊಂದುಲ್ಲೆರ್. ಇಂಚ ಆಜಿ ಪಗೇಲ್ ಆಜಿ ರಾತ್ರೆ ಕೊಲಲ ನಡತ್‌ಂಡ್. ಇದಮುಟ್ಟ ಕೋಟಿ ಚೆನ್ನಯೆರೆಗ್ ಚಂದುಗಿಡಿ ಕೈಕ್ ತಿಕ್ಕದಿತ್ತಿಜೆ. ಏಳನೇ ದಿನತಾನಿ ಚೆನ್ನಯೆಗ್ ಎದುರಾದ್ ಚಂದುಗಿಡಿ ತಿಕ್ಕಿಯೆ. ಅಲ್ಪಲಾ ಚಂದುಗಿಡಿ ನಂಜಿದ ಪಾತೆರ ಪನ್ದ ಚೆನ್ನಯೆನ್ ಉರ್ಬೆಚ್ಚಾಯೆ, ಈ ಧರ್ಮ ಅಧರ್ಮದ ಕೊಲಲಡ್ ಚೆನ್ನಯೆನ ಕೈಕ್ ತಿಕ್ಕಿನ ಚಂದುಗಿಡಿನ ಚೆನ್ನಯೆ ನೆಗೆತ್ ಬತ್ತ್ ಸುರಿಯ ಪಾಡ್‌ದ್ ತಿಗಲೆ ಬಗೆತ್ ವಧೆ ಮಲ್ಪುವೆ. ಚಂದುಗಿಡಿ ನೆತ್ತೆರೆ ಮಡುಟು ಬೂರ್ಡ್ ನರೆಲ್‌ದ್ ಸೈಪೆ.

ಮಂತ್ರಿಗ್ ಬತ್ತಿನ ಸಾವು ತೂದು ಕೇಮರ ಬಲ್ಲಾಲೆರೆಗ್ ಒರ ಜೂವ ನಲ್ವುಂಡು. ಉಂದು ಪಂಜದ ಸೈನ್ಯದ ಮಿತ್ತ್ ಪರಿಣಾಮ ಬೂರುಂಡು ಆಂಡಲಾ ಇತ್ತೆ ಕಲ ಬುಡ್ಡ್ ಪೋಪಿಲೆಕ್ಕ ಇಜ್ಜಿ ಎಂಚಾಂಡಲಾ ಮಲ್ತ್ ಈ ಕೊಲಲ ಗೆಂದೊಡೇ ಪನ್ದ ಎನ್ನೊಂದು ತನ್ನ ದಂಡ್‌ದಕಲೆನ ಉಮೇದ್ ದಿಂಜಾವುನ ಬೇಲೆ ಮಲ್ಪುವೆರ್.



ಆಂಡ ಚೆನ್ನಯೆ ಏತ್ ಪಂಡಲಾ ಕೇನಂದೆ ಚದಿ ಕಟ್ಟೆದ್ ಆಜೆ ಪಾಡಾದ್ ಕೋಟಿ ಕಲೊಕು ಜಪ್ಪುವೆ. ಇನಿ ಕೊಲಲೊಗು ಕೇಮರ ಬಲ್ಲಾಲೆರೇ ಜೈದಿತ್ತೆರ್. ಕೋಟಿ ಚೆನ್ನಯೆರೆಗ್ಲಾ ಕೇಮರ ಬಲ್ಲಾಲೆರ್ ಬೊಕ್ಕ ಅರೆನ ಸೈನ್ಯೊಗ್ಲಾ ಕೊಲಲ ಸುರು ಆಂಡ್. ಕೋಟಿ ಬೊಕ್ಕ ಕೇಮರ ಬಲ್ಲಾಲೆರ್ ನಿಡ್ವ ಕೊಲಲೊಗು ಜಪ್ಪುವೆರ್, ಕೋಟಿ ಸುರಿಯ ಪತ್ತೊಂದು ತಿರ್ಗಾವೊಂದು ಕೇಮರ ಬಲ್ಲಾಲೆರ್ಗೆ ಪೆಟ್ಟೆ ಪಾಡುವೆ, ಅಡ್ಯನ ಪತ್ತೊಂದು ಕೋಟಿನ ಸುರಿಯದ ಪೆಟ್ಟೆ ತಪ್ಪಾವೊಂದಿಪ್ಪುನಗ ಕೋಟಿನ ಸುರಿಯದ ಕೈಚಲಕ್ಕ್ ಕೇಮರ ಬಲ್ಲಾಲೆರೆನ ಕೈಟಿತ್ತಿನ ಕಡಲೆ ಜಾರ್ದ್ ಬೂರುಂಡು. ಕೇಮರ ಬಲ್ಲಾಲೆರ್ ನನ ಉಂತುಂಡ ಕೋಟಿ ಕೆಪೆ ಪನ್ದ ತೆರಿದ್ ಕುದುರೆದ್ ಲೈತ್ ಕಲ ಬುಡ್ಡ್ ಬಲ್ಲರೆ ಪತ್ತುವೆರ್. ಅಪಗ ಕೋಟಿ ತೆಲೊಂದು ಬಲ್ಲಾಲೆರೇ ಬಲ್ಲಡೇ ಇರೆನ್ ಕೆರ್ಪುಜಿ ಪನ್ದ ಅರೆನ ಪಿರವು ಪೋನಗ ಒಲ್ತಾ ಒಂಜಿ ಪಗರಿ ಬತ್ತ ಕೋಟಿನ ಅಲ್ಲೆಗ್ ಕಂತುಂಡು.

ಒರಾನೆ ಬತ್ತ ಬೂರಿನ ಪಗರಿತ ಆಫಾತೊಗು ಕೋಟಿ ಬೈದೈರ್ ಕುಸ್ಕುದು ಬೂರುವೆರ್, ಆಂಡ ಪಿರವುಡ್ಡ್ ಏರ್ ಪಗರಿ ಬುಡಿನ್ ಪನ್ದ ಬೂರಿನಲ್ಲಿ ಪಿರ ಮಗ್ಗರ್ದ್ ತೂಪೆರ್. ಒರಾನೆ ಏರ್ಲಾ ತೋಜುಜೆರ್ ಆಂಡ ಅಲ್ಲ ಮರದ ಮದೆಟ್ ಪರ್ಮಲೆ ಬಲ್ಲಾಲೆರೆನ್ ಕೋಟಿ ತೂಪೆರ್. ಪರ್ಮಲೆ ಬಲ್ಲಾಲೆರೆನ ಮೋನೆ ತೂಯಿನ ಕೋಟಿಗ್ ನೆಲನೇ ಬಿರಿಯಿಲೆಕ್ಕ ಆಂಡ್, ಕಣ್ಣ್ಗ್ ಕತ್ತಲೆ ಬತ್ತಿಲೆಕ್ಕ ಆಂಡ್, ಓ ಬಲ್ಲಾಲೆರೇ ಉಂದು ದಾದ ಮಲ್ತರ್ ಈರ್? ಇರೆನ ಜಕ್ಕೆಲ್ಡ್ ಪುಟ್ಟು ಬಲತಿನ ಬಾಲೆ ಯಾನ್, ಎನನ್ ತಟ್ಟೊಂದು ಎರ್ಮೆದ ಪೇರ್ ಪರ್ಪಾಯಿನಾರ್ ಈರ್, ಒವ್ವಾ ಒಂಜಿ ತೆಟ್ಟೆ ಗಲಿಗೆಡ್ ಪರ್ಮಲೆದ ಚಾವಡಿಗ್ ಗಡಿ ದೀದ್ ಪಿದಡಿನೆಕ್ಕ ಇತ್ತೆ ಪಂಜದಕಲೆನೊಟ್ಟುಗು ಸೇರ್ದ್ ಪಗೆ ಸಾದಿತೊಂಡರಾ? ಇರೆನ ಕೈಯಾರೆ ನುಪ್ಪು ಉಂಡಿನ ಜೋಕುಲೆಗ್ ಈರಾದೇ ವಿಷ ಕೊರ್ಪಿನ ಉಡಲಾಂಡಲಾ ಈರೆಗ್ ಎಂಚ ಬತ್ತಂಡ್ ಬಲ್ಲಾಲೆರೇ? ಅಪ್ಪೆಮ್ಮೆ ದಾಂತಿನ ಎಂಕಲೆಗ್ ತಮ್ಮಲೆನ ಜಾಗೆಡ್ ಉಂತುದು ಬುಲೆಪಾಯರ್ ಇನಿ ಈರೇ ಎಂಕಲೆನ ಕಂಟೆಲ್ ಕುತ್ತುರೆ ಬತ್ತರಾ ಬಲ್ಲಾಲೆರೇ ಪನ್ದ ಕಣ್ಣಿನೀರ್ ಪಾಡುವೆ ಕೋಟಿ. ಈರ್ ಕೇಂಡರ್ಡ್ ಯಾನೇ ಎನ್ನ ಜೂವ ಕೊರ್ತುವೆ ಬಲ್ಲಾಲೆರೇ, ಮದೆಟ್ ಉಂತೊಂದು ಪಗರಿ ಬುಡ್ಡ್ ಇರೆಗ್ ಈರ್ ಅಪಚಾರ ಮಲ್ತೊಂಡರತ್ತಾ, ಕಡೆಕ್ಲಾ ಪರ್ಮಲೆತ ನುಪ್ಪುದ ರುಣ ಸಂದಾಯ ಆಯಿಲೆಕ್ಕ ಆಂಡ್, ಉಂದೆರ್ಡ್ ಇರೆಗ್ ಸಂತೋಸ ಆಪಿನಾಂಡ್ ಎನರ್ಡ್ ಮಲ್ಲ ಬಾಗ್ಯವಂತೆ ಏರ್ಲಾ ಇಜ್ಜಿ ಪನ್ದ ಕೋಟಿ ಪಗರಿ ಕಂತಿನ ಬೇನೆಡ್ ನರಲೊಂದು ಪನ್ನೆ.

ಕೋಟಿನ ಒಂಜೊಂಜಿ ಪಾತೆರೊಲಾ ಪರ್ಮಲೆ ಬಲ್ಲಾಲೆರೆನ ತಿಗಲೆಗ್ ಬರ್ಚಿಡ್ ಕಂತಾಯಿಲೆಕ್ಕ ಆವೊಂದುಂಡು. ಪರ್ಮಲೆ ಬಲ್ಲಾಲೆರ್ ಒವ್ವಾ ಆವೇಶೊಗು ಬತ್ತ ಮಲ್ತಿನ ಕೈತೊಗು ಇತ್ತೆ ಅಪರಾಧಿ ಬಾವನೆರ್ಡ್ ನರಲೆ ಪತ್ತಿಯೆರ್. ಕೋಟಿಗ್ ದಾದಾ ಸದು ಕೊರೊಡು ಪನ್ನೇ ತೆರಿಯಂದೆ ಕೋಟಿನ ಕೈತಲ್ ಬತ್ತ ಉಂತಿನ ನೆಲ ಅದುರಿಲೆಕ್ಕ ಕುಲ್ಲುವೆರ್. ಯಾನ್ ದೆರ್ತ್ ಮಲ್ಲ ಮಲ್ತಿನ ಬಾಲೆನ್ ಯಾನಾದೇ ಕೆರ್ಪಿನ ಕಾಲ ಬತ್ತಂಡ್, ಇಂಚಿನವುಲಾ ಬೆರ್ಮೆರ್ ಬರೆಯಿನ ಬರವುವಾ? ಅಯ್ಯೊ ಉಂದು ದಾದ ಆಂಡ್ ಪನ್ದ ಬಲ್ಲಾಲೆರ್ ಕಡಲೆ ದೆತ್ತ್ ಆತ್ಮಹತ್ಯೆಗ್ ಪುನೆಪು ಬನ್ನಗ ಕೋಟಿ ಅರೆನ್ ಅರಾದ್ ಪತ್ತೆ ದ್ ಒಂಜಿ ತಪ್ಪುಗು ನನೊಂಜಿ ತಪ್ಪು ಮಲ್ಪಡೆ ಬಲ್ಲಾಲೆರೇ, ಈ ತುಳುನಾಡ ಪುಣ್ಯ ಭೂಮಿಡ್ ಎನ್ನ ರುಣ ಮುಗಿಂಡ್ ಆಂಡ ಇರೆನ್ ನಂಬಿನ ಈರೆನ ರಾಜ್ಯದ ಜನ ಉಲ್ಲೆರ್, ಈರ್ ಆತ್ಮಹತ್ಯೆ ಮಲ್ಪುವು ನ್ಯಾಯ ಅತ್ತೆ. ಪಗೆ ಬುಡ್ಡೆ ಬಲ್ಲಾಲೆರೇ ಪನ್ದ ಕೈ ಮುಗಿವೆ.

ಕೋಟಿ ಬೂರಿನ ತೂದು ಕೊಲಲ ಬುಡ್ಡ್ ದೇವ ಬಲ್ಲಾಲೆರ್ ಬೊಕ್ಕ ಇಡೀಕ ಇಡೀ ಎಣ್ಣೂರ ಸೈನ್ಯ ಕಣ್ಣಿನೀರ್ ಪಾಡೊಂದುಂಡು. ಕೋಟಿ ದೇವ ಬಲ್ಲಾಲೆರೆನ್ ಕೈತಲ್ ಲೆತ್ತೆ, ಓ ಬಲ್ಲಾಲೆರೇ ತಿರ ದಾಂತೆ ಪೋವೊಂದಿತ್ತಿನ ಎಂಕಲೆನ ಬದ್ಕ ಗ್ ದೇವೆರ್ಲೆಕ್ಕ ಈರ್ ಬತ್ತರ್, ಎಂಕಲೆಗ್ ಉಪ್ಪರೆ ಜಾಗೆ ಬೆನರೆ ಭೂಮಿ ಕೊರಿಯರ್, ಅಯ್ಯೋ ಚೆನ್ನಯೆ ಕಣ್ಣಿನೀರ್ ಪಾಡಡ ಅಕಿಲಾಸೆ ಬುಡಡ, ಬಲ್ಲಾಲೆರೇ ಎಂಕುಲು ಎಣ್ಣೂರುಗು ಬನ್ನಗ ಎಂಕಲೆಗ್ ಪದಿನಾಜಿ ಕೈತ ಕೊಪ್ಪರಿಗೆದ ಮರ್ಯಾದಿ ಕೊರಿಯರ್, ಈರೆನ ಬೂಡು

ತುಳುನಾಡ ಭೂಮಿಡ್ ಸತ್ಯ ಧರ್ಮದ ಬೂಡು ಆದ್ ಒರಿಯಡ್, ಎಣ್ಣೂರುಡು ಪೊಲಿ ಉರ್ಕಾರ್ದ್ ಬರಡ್, ಬರ್ಸ ಬೆನ್ನಿ ಕಾಲ ಕಾಲೊಗು ಎಡ್ಡೆ ಆವಡ್, ಬಲ್ಲಾಲೆರೇ ಈರೆನ ಕೀರ್ತಿ ನಾಲೊರ್ಮೆ ಪಗರಡ್, ಓ ಬಲ್ಲಾಲೆರೇ ಎನನ್ ಎನ್ನ ಅಪ್ಪೆ ಲೆತ್ತೊಂದುಲ್ಲೆರ್, ಜೀವನ ಇಡೀ ಸೊಂದುದು ಸೊಂದುದು ಸಾಕಾಂಡ್ ಎಂಕ್.ಇನಿ ಎನ್ನ ಅಪ್ಪೆನ ಜಕ್ಕೆಲ್ಡ್ ತರೆ ಕೊರ್ದು ಒರ ಜೆಪ್ಪರೆ ಪೋವೊಂದುಲ್ಲೆ, ಅಪ್ಪಣೆ ಕೊರ್ಲೆ ಪನ್ದ ಕೇನುವೆ.

ಚೆನ್ನಯೆ ಪಲಯನ ಕೈತಲ್ ಕುಲ್ಲು ಪಲಯನ ತರೆನ್ ತನ್ನ ಜಕ್ಕೆಲ್ಡ್ ದೀವೊನುವೆ. ಕೋಟಿ ಚೆನ್ನಯನ ಮೋನೆ ಪೂಜಿದ್ "ಮೆಗ್ಯಾ ಬುಲ್ವಡ, ಯಾನಿಜ್ಜಿ ಪನ್ದ ಎನ್ನಡ, ನಿನ್ನ ಕಣ್ಣ ನೀರ್ ತೂನಗ ಎನ್ನ ಕರ್ಲ್ ಪೊತ್ತಿಲೆಕ್ಕ ಆಪುಂಡು. ಯಾನ್ ಪೋಯೆ ಪನ್ದ ಎತೆ ದೆಪ್ಪಡ ನಿನ್ನೊಟ್ಟುಗು ಯಾಪೊಗ್ಲಾ ಯಾನ್ ಉಲ್ಲೆ ಮಗಾ, ಈ ಉಪ್ಪುನಾತ್ ಕಾಲ ಮುಟ್ಟ ದೇವ ಬಲ್ಲಾಲೆರೆನೊಟ್ಟುಗು ಉಪ್ಪುಲ, ಎಂಕ್ ಅಗಪುನ ಕಾಲ ಬತ್ತಂಡ್ ಮಗ, ಮದ್ಯಾಪ್ಪ ಆಂಡ್, ಮೂಡಾಯಿಗ್ ಎನ್ನ ಮೋನೆ ದೀದ್ ಜೆಪುಡಾಲ ಮಗಾ.. ಅಲಾ ಕುಮಾರಸ್ವಾಮಿನ ಪೂಜಿದ ಪೊರ್ತಾಂಡ್ ಮಗಾ ಈ ಪಗರಿನ್ ದೆಪ್ಪುಲ ಯಾನ್ ಪೋದು ಬರ್ಪೆ" ಪನ್ದ ಜೀವ ಒಯಿಪರೆ ಸುರು ಆಂಡ್.

ಒಂಜಿ ಪಾತೆರಲಾ ಪನಂದೆ ಚೆನ್ನಯೆ ಕುಂಬಾರುನ ಕೈಟ್ ಕೋಟಿನ್ ದೆರ್ತ್ ಮೂಡಾಯಿಗ್ ಮೋನೆ ಪಾಡ್ಡ್ ಜೆಪ್ಪಾವೆ, ದತ್ತ ಅಲ್ಲೆಗ್ ಕಂತಿನ ಪಗರಿ ಒಯ್ತ ದೆಪ್ಪುವೆ, ಅಪಗ ಕಣ್ಣ್ ಮುಚ್ಚಿನ ಕೋಟಿ ಬೊಕ್ಕ ಕಣ್ಣ್ ಬುಲಾಯಿನೇ ಇಜ್ಜಿ.

ಊರುಗು ಊರೇ ದುಕ್ಕೊಡು ಉರೋ ಕೊರೊಂದು ಬುಲ್ತೊಂದುಲ್ಲೆರ್. ಅಂಜೊವು ಪೊಂಜೊವು ಪನಂದೆ ಜೋಕುಲು ಪರಬೆರ್ ಪನಂದೆ ಅಯ್ಯೋ ತುಳುನಾಡ ನಂದಲ ಒಂಜಿ ತೆಕ್ಕಂಡ್ ಪನ್ದ ಬುಲ್ತೊಂದುಲ್ಲೆರ್. ಮಾತೆರ್ಲಾ ಸೇರ್ವ್ ಕೋಟಿನ್ ಕೊಲಲದ ಕಲೊರ್ದು ದೆರ್ತ್ ಐವೊಕ್ಕೆಲ್ ಭೂಮಿದ ಕೈತಲ್ ಇತ್ತಿನ ಮಂಜೊಲುಪಾದೆಗ್ ಕನತ್ ದೀಪೆರ್. ಅದಮುಟ್ಟ ತಡೆತೊಂದು ಇತ್ತಿನ ಚೆನ್ನಯೆ ದುಕ್ಕ ತಡೆವರೆ ಆವಂದೆ ಪಲಯನ ಪುನತ ಮಿತ್ತ್ ಬೂರುವೆ. ಇಡೀ ಭೂಮಿ ಅದುರುನಲೆಕ್ಕ ಬೊಬ್ಬೆ ದೀಪೆ, ನೂದು ಜನ ಪತ್ತಂಡಲಾ ಅಕಲೆನ್ ನೂಕುದು ಪೊರೆಲುವೆ ಕಡೇಕ್ ಬಲ್ಲಾಲೆರ್ನ ಕೈತಲ್ ಲೆಪ್ಪುವೆ, ಓ ಬಲ್ಲಾಲೆರ್ನಕಲೇ ಪಲಯೆ ಎನನ್ ಬುಡ್ಡ್ ಪೋಯೆ, ಒಂಜಿ ಕಿಲೆಟ್ ಪುಟ್ಟು ಬತ್ತಿನ ಅಮರ್ ಜೋಕುಲು ಎಂಕುಲು, ಆಯೆ ಇಜ್ಜಿಡ ಯಾನ್ ಇಜ್ಜಿ, ನನ ಆಯೆ ಇಜ್ಜಿಡ ಯಾನ್ ಏರೆಗಾದ್ ಉಪ್ಪೊಡು? ಒಂಜಿ ಬಟ್ಟಲ್ ಡ್ ಉನ್ನಿನ, ಒಂಜಿ ಉಡಲ್ದ ಒಂಜಿ ಜೂವೊದ ಜೋಕುಲು ಎಂಕುಲು, ಓ ಬಲ್ಲಾಲೆರೇ ಎನ್ನ ಪಲಯೆನ ಕಡೇತ ಪಾತೆರೊನು ನಡಪಾದ್ ಕೊರ್ಲೆ ಪಗೆ ಬುಡ್ಡೆ, ಒಂಜಾದ್ ಉಪ್ಪುಲೆ ಪನ್ದ ಮಾತೆರ್ ತೂವೊಂದಿತ್ತಿಲೆಕ್ಕನೇ ಚೆನ್ನಯೆ ಒರಾನೆ ಮಂಜೊಲುಪಾದೆಗ್ ಮಂಡೆ ದರ್ತೊನ್ನೆ. ಚೆನ್ನಯನ ಮಂಡೆ ಪುಡವುಂಡು ಮಂಜಲ್ ಪಾದೆ ರಡ್ಡ್ ಬಾಗ ಆಪುಂಡು. ಎಣ್ಣೂರ ಮಣ್ಣ್ ಡ್ ತುಳುವ ಬೊಳ್ಳಿಲೆನ ಜೋಡು ಪುನ ಬೂರುಂಡು.

ಒಟ್ಟುಗು ಪುಟ್ಟಿನ ರಡ್ಡ್ ಚೈತನ್ಯೊಲು ಒಟ್ಟುಗೇ ಬೆರ್ಮೆರೆಡ ಒಪ್ಪ ಆಂಡ್. ಜೀವನ ಇಡೀ ಸತ್ಯ, ಧರ್ಮ, ನ್ಯಾಯ ಪನ್ದ ಬದ್ಧಿನ ಅಮರ್ ಜೋಕುಲು ತುಳುವ ಮಣ್ಣ್ಡ್ ಶಾಶ್ವತವಾದ್ ಒರಿಯೆರ್. ಪರ್ಮಲೆ ಬಲ್ಲಾಲೆರ್ ಬೊಕ್ಕ ದೇವ ಬಲ್ಲಾಲೆರೆನ ಒಟ್ಟುಗು ಬೈದೈಲೆನ್ ಎಣ್ಣೂರ ಕಟ್ಟ ಬೂಡುದ ದತ್ತೊಡು ಒಂತೆ ದೂರೊಡು ಇತ್ತಿನ ಜಾಗೆಡ್ ಇಡೀ ರಾಜ್ಯ ಸೇರ್ವ್ ಕಡೇತ ಕ್ರಮ ಮಲ್ಪುವೆರ್. ಅಕುಲು ಗಲಸಿನ ಕೈದಲೆನ್ ಅಲ್ಪನೇ ಕೈತಲ್ ಕೊಂಪುವೆರ್. ಅಲ್ಪ ಅಕಲೆಗ್ ಗೋರಿ ಕಟ್ಟಾವೆರ್. ಕೋಟಿ ಚೆನ್ನಯೆರೆನ ನೆಂಪುಗು ಅಕಲೆನ ಗೋರಿದಲ್ಪ ದೇವ ಬಲ್ಲಾಲೆರ್ ಗರಡಿ ಕಟ್ಟಾವೆರ್. ಈ ಗರಡಿಯೇ ಎಣ್ಣೂರ ಆದಿ ಗರಡಿ ಪನ್ದ ತುಳುನಾಡೊರ್ಮೆ ಪುಗಾರ್ತೆ ಪಡೆಯೊನುಂಡು. ತುಳುವ ಜನಪದೆರ್ ಈ ಬೀರೆರೆನ ಕತೆನ್ ಪಾಡ್ಡನ ಪನ್ದ ಸುಗಿಪುವೆರ್, ಕೋಟಿ ಚೆನ್ನಯೆರ್ ಸೂರ್ಯ ಚಂದಿರೆ ಉಪ್ಪುನೇಟ ಶಾಶ್ವತವಾದ್ ತುಳುವೆರೆ ಉಡಲ್ಡ್ ಒರಿವೆರ್.

Gallery



ಅಪ್ಪೆ ಸ್ವರ್ಣ ಕೇದಗೆ ಇತ್ತಿನ ಪೆಜನಾರೆರೆ ಇಲ್ಲೊದ ಒಂಜಿ ನೋಟ



ಪಡುಮಲೆ ಸತ್ಯ ಧರ್ಮ ಚಾವಡಿ

(ಕೋಟಿ ಚೆನ್ನಯರ್ ಗಡು ದೀದ್ ಜತ್ತಿನ ಐತಿಹಾಸಿಕ 12 ಮೊಟ್ಟುಲು ಈ ಚಾವಡಿದ ಬರಿಟೇ ಉಂಡು. ಇಂಚ ಪೋತಿನ ಕೋಟಿ ಚೆನ್ನಯರ್ ಬೊಕ್ಕ ಒರಲಾ ಪಡುಮಲೆತಂಚಿ ಬತ್ತಿಜೆರ್. ಉಂದೆತ ನಂಬೊಲಿಗೆ ಓಡೆ ಮುಟ್ಟು ಉಂಡು ಪಂಡ ಇತ್ತೆಲಾ ಈ 12 ಮೊಟ್ಟುಲೆಡ್ ಏರ್ಲಾ ಬರ್ತೊಂದು ಮಿತ್ತ್ ಪೋಪುಜೆರ್)



ಪರ್ಮಲೆ ಅರಂತಡೆ ಬೂಡುದ ಬೂರ್ದು ಪೋತಿನ ಜಿಡ್ಡೆ



ಪಡುಮಲೆತ ಪೂಮಾಣಿ ಕಿನ್ನಿಮಾಣಿ ದೈವಾಲೆನ ಸಾನೊದ ಅವಶೇಷ



ಕಲೆಂಬಿದೋಲಡ್ ಇಪ್ಪುನ ಕಿನ್ನಿದಾರುನ ಇಲ್ಲ



ಕಲೆಂಬಿದೋಲಡ್ ಇಪ್ಪುನ ಕಿನ್ನಿದಾರುನ ಇಲ್ಲೆ



ಮಂಜಲ್ ಪಾದೆ



ಎಣ್ಮೂರ ಆದಿ ಗರಡಿದಲ್ಲ ಉಪ್ಪುನ ಕೋಟಿ ಚೆನ್ನಯೆರೆನ ಸಮಾಧಿ

ಪುಣ್ಯಮೆ ಪಬ್ಲಿಕೇಶನ್ಸ್‌ದ ಮಸ್ತರಲು

1. ಜೀಟಿಗೆ - ತುಳು ಬರವುದ ಸಿರಿತುಪ್ಪೆ (2023)
2. ಭೂತಾಳಪಾಂಡ್ಯನ ಕಟ್ಟ ಕಟ್ಟೆಲು (2023)
3. ಮುಗಿಯಂದಿ ತಾದಿ (2023)
4. ಕೋಟಿ ಚೆನ್ನಯೆರ್ (2023)

ನಮ್ಮ ಬೇತೆ eBook ಲೆನ್ ಓದೆರೆ ಈ ವೆಬ್‌ಸೈಟ್‌ಗ್ ಪೋಲೆ:

<https://tulupedia.com/ebooks/>